

ఓమ్

శ్రీ విశ్వ మీమాంస

తెలుగు సామ్రాజ్యశాస్త్ర మాసపత్రిక

అగాధ వేదాంత విచార వాహినీ
అజ్ఞాన గాఢాంధ తమో వినాశినీ ।
అఖండ విజ్ఞాన ఘన ప్రకాశినీ
శ్రీవిశ్వమీమాంస వివేకవర్ధినీ ॥



ధనరాసులమధ్య విరాగియై
భోగములమధ్య త్యాగియై
కష్టములమధ్య ప్రసన్నుడై
శత్రువులమధ్య శాంతుడై
మనగలవాడే మహాత్ముడు.

-సత్యానంద

“నిమిత్తమాత్రం భవ సవ్యసాచిన్!”

సంస్థాపకులు :

బ్రహ్మలీన

భగవాన్ శ్రీసత్యానంద మహర్షిలవారు

గౌరవసంపాదకులు :

పూజ్య శ్రీబ్రహ్మనందతీర్థస్వామిలవారు

సంపాదకులు :

శ్రీ శ్రీహరి తీర్థ స్వామిలవారు

9959300918

సహాయ సంపాదకులు :

పురుషోత్తమబ్రహ్మచారి 8121256201

సంపుటము 71 సంచిక 1

శ్రీహేవలంబి నామ సంవత్సరము

పుష్య మాసము - జనవరి 2018

సంపత్కర్త చందా : రు. 100/-

జీవిత చందా : 1,500/-

పోషకులు : 2,116/-

రాజపోషకులు : 5,116/-

మహారాజపోషకులు : 11,116/-

Visit Website :

www.srisatyanandamaharshi.org

ఉత్తర ప్రత్యుత్తరములలో మీ చందా, ఫోను నంబరును తప్పక వ్రాయవలెను.

చందా పంపవలసిన చిరునామా :

సంపాదకుడు, శ్రీవిశ్వమీమాంస, శ్రీసత్యానందాశ్రమము

ఇనమడుగు పోస్టు, కోవూరు(S.O.), శ్రీపొట్టి శ్రీరాములు నెల్లూరు జిల్లా, A.P.

పిన్ : 524137, e-mail : sriviswameemamsa@yahoo.co.in

సెల్ : 9885372369, : 9440279712,

విషయసూచిక

పఞ్చాంగమ్

జనవరి 2018

1. భగవన్నుతి.....	4
2. ప్రార్థన.....	5
3. సందేహము.....	6
4. భగవాన్ సన్నిధి - సేవ - అనుభవము....	9
5. శ్రీమద్భాగవతామృతము.....	11
6. సుభాషిత రత్నమాల.....	15
7. శ్రీత్యాగరాజ కీర్తనలు.....	16
8. సూక్తి సుధాకరము.....	17
9. శ్రీవాసుదేవ కథా సుధ.....	18
10. గురుసాయుజ్యము.....	25
11. సుమతి శతకము.....	26
12. అష్టోత్తర శతశ్లోకీ భగవద్గీతా.....	27
13. మహాభారతము.....	31
14. కాశీనివాసము.....	37
15. గ్రద్ధ జీవితము.....	38
16. నరసింహ శతకము.....	39
17. ఆశ్రమవార్తలు.....	41
18. బంధము - ముక్తి.....	42

ముఖచిత్రము

పంక్తాంతి శుభాకాంక్షలు

1. ఆంగ్ల సంవత్సరాది
2. పుష్య పూర్ణిమ
3. పుష్యబహుళ పాడ్యమి
12. మతత్రయ ఏకాదశి
14. భోగి
14. మకర సంక్రమణము
రాత్రి 7-43 ని॥ ప్రవేశం
15. మకర సంక్రాంతి
15. ఉత్తరాయణ పుణ్యకాలము
15. మాస శివరాత్రి
16. కనుమ
18. చంద్రదర్శనము
22. వసంతపంచమి
24. రథసప్తమి
25. భీష్మాష్టమి
26. గణతంత్ర దినము
27. భీష్మ ఏకాదశి
24. శవణకారై.

భగవన్నుతి

రుద్రాధ్యాయము - చమకము - 5

అశ్మా చ మే మృత్తికా చ మే గిరయశ్చ మే పర్వతాశ్చ మే సికతాశ్చ మే వనస్పతయశ్చ
మే హిరణ్యం చ మేయశ్చ మే సీసం చ మే త్రపుశ్చ మే శ్యామం చ మే లోహం చ మేగ్ని
శ్చ మే ఆపశ్చ మే విరుధశ్చ మే ఓషధయశ్చ మే కృష్ణపచ్యం చ మే కృష్ణపచ్యం చ మే.

సాయణాచార్య తాత్పర్యము : యజ్ఞముచే నాకు రాళ్ళును, మట్టియును, కులపర్వతములు
ఇనుము సీసము తగరము శ్యామమును రాగి మొదలగు లోహములును, అగ్నియు జలమును,
లతలును ఫలించిన వేంటనే నశించు ఓషధులును దున్నిన పల్లపుప్రదేశమున పండు
పంటయును నాకు కలుగును గాక!



మాణిక్యవీణా ముపలాలయంతీం మదాలసాం మంజులవాగ్విలాసాం ।
మహేంద్రనీలద్యుతి కోమలాంగీం మాతంగకన్యాం మనసా స్మరామి ॥

వీణాపాణి, మంజులమైన వాక్కు విలాసము, మహేంద్రపర్వతము వంటి
తెల్లని రంగుయొక్క ప్రకాశము కోమలమైన అంగములు కలిగిన మాతంగ
కన్యా యైన సరస్వతీదేవిని మనసా వచసా స్మరించుచున్నాను.

ఈ పేజీ స్థలదాతలు :

కీ॥శే॥ అమరా శ్రీరాములు తులశమ్మగారల జ్ఞాపకార్థం
కుమారుడు శ్రీసుబ్రహ్మణ్యం ధనలక్ష్మీదంపతులు నెల్లూరు.

సందేహము

భగవాన్ శ్రీసత్యానందమహర్షులవారు

సమస్త దుర్గుణములలో సందేహము రాజు వంటిది. సాధకుడు భగవంతుడున్నాడా? లేడా? యని సందేహింప మొదలిడును. కార్యరూపమైన జగత్తును గాంచుచు, కారణమున్నదను నిశ్చయ మప్పు డప్పుడు కలుగుచున్నను సందేహమును వాయువు నిర్ణయమును ఎగురగొట్టివేయు చుండును. లేక నిర్ణయము కలిగినను “ఈ జన్మలో నేను పూర్ణసిద్ధిని బడయగలనా?” యను సందేహము కలుగుచుండును. ఒకవేళ అట్టిది లేకపోయినను “నేను సరియైన సాధన చేయుచున్నానా?” యను సంశయము వేధించును. అదియు కలిగినను ‘నా గురువు గొప్పవాడా’ యను సంశయము నానావిధముల సంక్షోభమును కలుగజేయును. అదియు సరిపడిన శాస్త్రము సత్యమా? ధర్మమార్గమును బోధించునా? యను సందేహము వానిని వదలదు. ఇదియును చక్కబడిన, ఉహితీతమైన పదార్థము సత్యమెట్లగును? అట్టి విద్య నభ్యసించిన కలుగు ప్రయోజన మెద్ది? యను సంశయము నానాక్షేపముల పెట్టుచుండును.

సంశయము మాయయొక్క పుత్రిక! మాయ శక్తిమంతమైనది. మాయయొక్క శక్తులు అనంతములు. విశ్వాసమును క్షణములో నాశమొనర్చి వ్యతిరేకమార్గమును పట్టించును. ఏది లేనిదియో అది మాయ యని శాస్త్రసిద్ధాంతము. దానికి ఉనికి లేకపోయినను, జీవులను బాధించుచున్నది. ఒకవేళ దానికి ఉనికి యుండిన నెంత ప్రబలమైన నష్టమును కలుగజేయునో వర్ణింప శక్యముగాదు. భగవంతునియొద్దకు జేరనివ్వని “లంకిణి” వంటిది మాయ. దానిని భేదించినగాని, దారి లభింపదు. ఆధ్యాత్మిక శాస్త్రమునకు విశ్వాసము అతి ముఖ్యము. విశ్వాస హీనుడు ఆధ్యాత్మిక శాస్త్రమును స్పృశించుటకైనను, స్మరించుటకైనను అర్హుడు కాదు. విశ్వాసమొక వేళ కలిగినను గమ్యస్థానము చేరువరకు ఆ విశ్వాసము స్థిరముగను, దృఢముగను ఉండవలయును. పరమావధి చేరువరకు సందేహము నిన్ను వెనుకకు లాగ ప్రయత్నించుచుండును. క్షణక్షణమును సందేహతరంగములు నీ హృదయ సరోవరమును కల్లోలపరచుచునే యుండును. సందేహమును పర్వతమును దాటితివా, గమ్యము సుగమ్యమగును. సందేహము విషయములో ఘోరాటంకమును కలిగించి గొప్ప విపత్నముద్రములో ద్రోయును. మానవులను పెడత్రోవ పెట్టుటలో సంశయమునకు ఎక్కుడు శక్తి కలదు. సంశయమును పిశాచమునకు లోబడి సాధకులు ఆధ్యాత్మికసాధనలను మానివైతారు. సందేహము నిన్నొక అడుగుయైనను ముందునకు సాగిపోనివ్వదు. “సంశయాత్మా వినశ్యతి” సంశయములు కలవాడు నశించునని శ్రీకృష్ణదేవుని వాక్యము. సత్సాంగత్యము,

ధ్యానము, విచారణ సత్గ్రంథపఠనము మొదలగు సాధనములవలన సంశయమును తొలగించుకొన నగును. కాని మరల మరల అది ఉద్భవించుచునే యుండును. నిన్ను పెడమార్గమున నడిపింప జూచును. పూర్ణ విశ్వాసముతో దానిని నిర్మూలింపుము. మరల లేవకుండునటుల జ్ఞానఖడ్గముతో ఖండింపుము. అట్లు చేయుటకు నీకు సాధ్యము కాకున్న మహాత్ముల సన్నిధానమున కొంతకాలము నివసింపుము. వారి సన్నిధానబలమువలన నీ సందేహములు అంతరించును. అప్పటికిని వీడకున్న తనకున్న సందేహములను వారియెదుట నివేదించుకొనుము. తగినసమాధానము నొసంగి వారు నీ సంశయములను నివృత్తి చేయుదురు.

భౌతికాధ్యాత్మిక రంగములయందు విజయము నొందుటకు అకుంఠిత విశ్వాసము అత్యవసరము. ఉద్యోగము లభించునను విశ్వాసముచేత విద్యార్థి పాఠశాలకేగి విద్య నార్జింప మొదలిడును. పాలయందు నేయి ఉన్నదని విశ్వసించి మధించిన కొంతసేపటికి నవనీతము లభించును. దానిని కాచగా నేయి కాన్పించును. భూమిలో నీరున్నదని విశ్వసించి త్రవ్వగా నీరు ప్రత్యక్షమగుచున్నది గదా! విశ్వసించి విత్తనముల చల్లగా అంకురించి మొక్కలై ఫలమును నిచ్చుచున్నవిగదా! భౌతికకార్యమునకే విశ్వాసము అవసరమైనపుడు ఆధ్యాత్మిక కార్యములకెంత ముఖ్యమో యోచింపుడు. భగవంతుడు ఉన్నాడని ప్రథమముగ విశ్వసించుము. శాస్త్రమును సంపూర్ణముగ నమ్ముము. సద్గురుని యెడల సమగ్రమైన నమ్మక ముంచుము. నేనీ జన్మమునందే భగవంతుని చూడవలయు నని తీవ్రప్రతిజ్ఞ యొనర్చుము. అటుల జూడజాలకున్న మృత్యువును వరింతునని శవధ మొనర్చుము. ఇట్టి ఘోరప్రతిజ్ఞవలన శ్రీరామకృష్ణపరమహంస కాళీదర్శనమును పొందెను. ఇట్టి తీవ్రప్రతిజ్ఞబాని దేహత్యాగమొనర్చుటకు పూనుకొనినందున శ్రీబ్రహ్మానందతీర్థ స్వామి, దత్తాత్రేయ సాక్షాత్కారమునొందెను. ప్రతిసాధకుడు అట్టి త్యాగము నభ్యసించినపుడే భగవదనుగ్రహము కలుగును. దైవానుగ్రహమువలన అసంభవము లన్నియు సంభవము లగును.

సందేహములు సముద్రము నందలి అలలవలె ఒకటి వెంబడి మరియొకటి వచ్చుచునే యుండును. వాటి కంత ముండదు. సంశయములు త్రోసివేయుట కొంతవరకు అవసరము కాని తర్వాత చేయవలసిన ముఖ్యమైన పని మరియొకటి కలదు. పూర్ణవిశ్వాసముతో భగవంతుని యందు లక్ష్యముంచి మనస్సును నిశ్చలముగ నిలిపి సందేహమునకు చోటివ్వకుము. సంశయములవైపు కన్నెత్తి యైన చూడకుము. అవియే తోకముడుచుకొని దూరముగ పారిపోగలవు. నీ హృదయమును నిర్మల మొనర్చుకొనుము. జపము, ధ్యానము, మున్నగు ఆధ్యాత్మిక సాధనలను క్రమము తప్పక తీవ్రపద్ధతిని అనుష్ఠింపుము. అప్పుడు నీలోని ఆత్మ సంశయములను నశింపజేసి, నిన్ను తనయొద్దకు లాగుకొని ఐక్యమొనర్చుకొనును. అంతట సంశయములన్నియు విచిత్రముగ మటుమాయ మగును. దీనికి చిత్రైకాగ్రత అతిముఖ్యము. చిత్రైకాగ్రతవలన సాధింపరాని దెద్దియును లేదు. అష్టైశ్వర్యసిద్ధులు కూడ సంశయశ్రేణికి చెందినవే. ఒక తృటిలో సిద్ధిని పొందిన బ్రహ్మానిష్ఠుని

సైతము అవి క్రిందికి లాగివేయగలవు. కొందఱు కీర్తి నపేక్షించి, వాటివలలో చిక్కుకుని భ్రష్టులగు చుందురు. సిద్ధులన్నియు స్వప్న సిద్ధభ్రాంతిజన్య దృశ్యములే. సిద్ధుల ప్రదర్శించువారిని తక్షణమే పామరులు విశ్వసించి విశేషముగ గౌరవింతురు. కాని వినియోగమాత్రమున వానికి ఆశక్తి క్షీణించగనే వానివైపు కన్నెత్తి చూచువారుండరు. ఇంతియేగాక వానిని దూషించి అగౌరవ పరచెదరు. అట్టి సిద్ధులకై ప్రయత్నించక, వానిని దాటి, శాశ్వతమైన ఆత్మసిద్ధి కలుగు సాధనల సలుపవలయును. ఆత్మసాక్షాత్కారమునకు అంతరాయముల కలుగజేయు ప్రబల శత్రువులైన సిద్ధులబారింబడి, కష్టముల పాలు గాకుము.


సంశయములవలన ఎట్టి కార్యములును పూర్ణస్థితిని పొందనేరవు. ప్రతిపనియందు మనుష్యులను కూడ విశ్వసింపవలసియుండును. సందేహించినచో ఆ కార్యము జరుగనేరదు.

ఇల్లు కట్టుటయందు కూడ ఒకనిని విశ్వసించియే ముందు కొంత డబ్బును ఆతనికి ఇచ్చి ఈ పని చేయవలయు నని చెప్పి నిర్ణయించుకొందుము. అటుల మనము విశ్వసింపనియెడల ఆతడు ఆ కార్యమును చేయజాలడు. విశ్వసించియే డబ్బును ఈయవలసి వచ్చును. ఈయక యున్నచో ఆతడు ఆ పనిని చేయుటకు జంకును. ఆతడు డబ్బును ఇచ్చునో ఈయడో. చేయించుకొనునో చేయించుకొనడో. ఆ పనికి ముందే ఇంత ధనమును ఇచ్చుటకు మనము విశ్వసించి నిర్ణయించు కొందుము. ఆ ప్రకారముగ విశ్వాసము ముఖ్యము. బస్సులో ఎక్కునపుడును బస్సు మనలను మన గమ్యమును చేర్చునను విశ్వాసముతోనే మనము డబ్బును ఆతనికి చెల్లించెదము. రిజర్వేషను చేయించుకొనునపుడు కూడ డబ్బును ముందుగ కట్టి మనకు సీటును బెర్తును మనకోసము ఉండునను విశ్వాసముతోనే రిజర్వేషను చేయించుకొందుము. ప్రతివిషయము నందు విశ్వాసము ప్రతిక్షణము అవసరము. ఇంత పెద్ద బ్రహ్మాండమును నడుపు భగవంతునియందు విశ్వాసము ఉంచకపోవుట మన మూర్ఖత్వ పరాకాష్ఠ యని చెప్పక తప్పదు. మూర్ఖత్వమును వదలి భగవంతుని విశ్వసించి ఆత్మపరిశోధనము గావించి ఆత్మను అనుభూతమొనర్చుకొని ఈ శరీర అనిత్యత్వమును గ్రహించి ఆత్మయొక్క నిత్యత్వమును విశ్వసించి ఆనందమును పొందవలయును.

వత్సా! ఆధ్యాత్మికమార్గము నిత్యశాంతి నొసంగునది అని శాస్త్రములు ప్రతిజ్ఞచేయుచుండ ప్రత్యక్షానుభవము గల సద్గురువులు యెదుటనుండి బాగుగ ఆలోచించి గ్రహించి అనుష్ఠించుటకు వలయు ప్రజ్ఞ నీకొసంగబడియుండ వ్యర్థముగ సంశయముల బారి బడి జనన మరణ రూప సంసార సముద్రమున బడి దుఃఖమును పొందనేల? పై సాధనలను ఉపయోగించుకొని, నీ జన్మమును సార్థక పరచుకొనుము. లెమ్ము! సత్యాసత్యములను వివేచించి, సత్యమును గ్రహించి అసత్యమును త్యజింపుము. అట్టి శక్తిని పరాత్పరుడు నీకనుగ్రహించునుగాక!

##ఈ పేజీ స్థలదాతలు : శ్రీగార్దాస్ నర్సయ్యగారు కామారెడ్డి తెలంగాణ

భగవాన్ సన్నిధి - సేవ - అనుభవాలు



-అన్నామలై స్వామి

తిరువణ్ణామలై స్టేషనులో దిగాను
గేటువద్దకు వచ్చి కొద్దిసేపు నిల్చున్నాను.
తరువాత స్టేషను మాష్టరు నన్ను చూసి మీరు
టీకెట్టు ఇచ్చారు కదా! ఇంకా ఎందుకున్నారు
వెళ్ళండి” అని అన్నారు.

భక్తుని ఎడ భగవంతునకుండే అవ్యాజ
అనురాగము ఎటువంటిదో చూడండి
రమణుని ఎంతగానో స్మరించాను. ఆ
కరుణామయుని దయార్థ హృదయమును
తలచుకుంటూ పులకరించి పోయాను.

పరుగు పరుగున భగవాన్ వద్దకు వెళ్ళాను.
భగవాన్ పాదాలపై బడి నమస్కరించాను.

జరిగినదంతా చెప్పాను. భగవాన్ అన్నారు. “నీవు ఇక్కడ చేయవలసిన పని ఎంతో ఉండగా
వేరే చోటుకు ఏ విధంగా పోగలవు. ప్రారబ్ధము అలా వున్నది. నీవేమి చేయగలవు” అని నావైపు
దాదాపు పదిహేను నిమిషములు చూశారు.

ఆ సమయములో నాలో ఒక శ్లోకము మారుమ్రొగుతూ ఉంది. నాకు స్పష్టముగా వినిపిస్తూ
ఉన్నది. ఆ శ్లోకమును నేనెప్పుడూ ఇంతకు పూర్వము వినియుండలేదు. చదివియుండలేదు.
తరువాత కొన్నాళ్ళ కది భగవాన్ వ్రాసిన ఉళ్ళదు నార్పదు (తెలుగులో “ఉన్నది నలుబది” అను
బంధము(గ్రంథము)లో ఉన్నట్లు గ్రహించాను.

న తద్గురోః నశాస్త్రార్థా న్నపుణ్యా త్రాప్యతే పదమ్ ।

యత్సాధు సంగభ్యుదితా ద్విచారవిశ దాద్ధృదః ॥

ఏ పరమపదమైతే సహజమై, అనంతమై హృదయమున భాసిస్తూ వుందో ఆ పరమపదము
కేవలము సాధుసాంగత్యమువలననే లభించుచున్నది. కాని ఇతర గ్రంథములు చదువుట వలన
ఎంతమాత్రము లభించదు.

ఈ విధముగా నా హృదయములో భగవానే మౌనముగా సెలవిచ్చారు. భగవాన్ సేవే పరమ
పదమునకు సోపాన మని అప్పుడు నేను గ్రహించాను.

భగవాన్ నావైపు చూడడం ముగిసినది. నేను నమస్కరించి ఇలా వేడుకున్నాను. “భగవాన్ మీరు ఏ పని చేయమన్నా చేస్తాను. దయచేసి నన్ను మాయనుండి కాపాడండి. మోక్షమును ప్రసాదించండి”

భగవాన్ ఏమీ మాటాడలేదు. తల ఊపారు. ఆయన మౌనమే నాకు శాంతిని ఇచ్చింది. అదే సమాధానము. అదే అనుగ్రహము. కానీ మనస్సు ఉండలేక మరలా అదే అడిగాను. చివరకు భగవాన్ నావైపు చూచి “సరే - సరే - సరే” అని మూడు మార్లు అన్నారు. నా జన్మ చరితార్థమయినట్లు భావించాను.

ఒకమారు “ఉళ్ళదు నార్పదు” అనుబంధము లోని 4వ శ్లోకము ప్రస్తావనకు వచ్చినది.

శ్లో॥ గంగా పాపం, శశీ తాపం, దైన్యం కల్పతరు స్తథా ।

పాపం తాపం చ దైన్యం చ హన్తి సజ్జన దర్శనమ్ ॥

చంద్రుని వలన తాపము తీరుతుంది. గంగా స్నానమువలన సకల పాపములు నశిస్తాయి. కల్పవృక్షమువలన దీనస్థితి తొలగి పోతుంది. ఐతే ఈ మూడును ఒకేసారి సాధు దర్శనమువలన లభిస్తాయి.

అప్పుడు నేనన్నాను. “గంగ ఉండే చోటు తెలిసింది. చంద్రుడుండే చోటు తెలిసినది. కాని కల్పవృక్షము ఉండే చోటు తెలియడము లేదే! ఏమి చేసేది? చెప్పండి” అన్నాను.

“అది ఎక్కడ ఉండేది చెబితే దానిని వదలగలవా?” అని అన్నారు భగవాన్.

ఆ సమాధానము నాకు అర్థము కాలేదు. కొంత సేపటికి భగవాన్ ప్రక్కన ఉండే యోగవాశిష్టము’ అనే గ్రంథాన్ని తీసుకొని చూశాను. అందులో జ్ఞాని ‘కల్పవృక్షము’ లాంటివాడు అని చెప్పబడినది. వెంటనే ‘భగవాన్ కల్పవృక్షము’ అని నా కర్థమయింది. భగవాన్ సమాధానము లోని అంతర్యము తెలియవచ్చింది. సమాధానము కనుగొన్నానని భగవాన్ నావైపు చూచి నవ్వారు. నేను చదివి వినిపించాను. నిజంగా భగవాన్ భక్తుల పాలిటి కల్పవృక్షము సందేహములేదు.

ఒక మారు భగవాన్ కుంపటిలో బొగ్గులతో నిప్పు రాజేస్తున్నారు. ఉన్నట్లుండి ఒక నిప్పుకణిక కుంపటినుండి బయట పడింది. అది కొద్దిసేపటికి బొగ్గుగా మారింది. భగవాన్ దానిని పటకారుతో మంటలో వేస్తూ ‘వీరు జీవుడు. ఇప్పుడు మరలా శివునిలో కలిసిపోతారు. చూడండి” అంటూ మాకు జ్ఞానబోధ చేశారు.

జీవుడు ఆత్మలో ఉన్నట్లయితే జ్ఞానంతో ప్రకాశిస్తూ జీవిస్తాడు. అయితే ఆత్మను వదలి బయటకు వచ్చినట్లయితే మాయచే ఆవరింపబడి అజ్ఞానమనే అంధకారములో జీవిస్తాడు. ఈ విధముగా భగవాన్ ఏదైనా అవకాశమువస్తే ఆత్మబోధ చేసేవారు. అది వట్టి బోధ కాదు. అనుభవాన్ని ప్రసాదించేబోధ.

ఈ పేజీ స్థలదాతలు : శ్రీ సిహెచ్. కన్నయ్యగారు, చోడవరం, విశాఖపట్టణం జిల్లా.

శ్రీభాగవతామృతము

పూజ్య శ్రీబ్రహ్మనందతీర్థస్వాములవారు

శ్రీసత్సానందాశ్రమ వరిపల్ల శీరాభిషేతులు, ఇనమడుగు



నాల్గవ స్కంధము

పురంజనోపాఖ్యానము

(గత సంబంధ తరువాయి)



భక్తులలో గొప్పవాడైన నారదమహర్షి ప్రాచీనబర్హి మహారాజునకు ఆత్మబోధను గావించి సిద్ధలోకమునకు తిరిగి ప్రయాణము చేసారు.

అప్పుడు రాజర్షి ప్రాచీనబర్హి ప్రజారక్షణకు కొడుకులను నియోగించి, తపస్సు చేయడానికి కపిలాశ్రమమునకు వెళ్ళాడు. ఆ కపిలాశ్రమములో ముక్తసంగుడై ఏకాగ్రమైన చిత్తముతో సద్భక్తి యోగముతో గోవిందుని పాదారవిందములను ఆరాధించినాడు. బ్రహ్మరుద్రులు మొదలగువారు పొందశక్యము కాని అవ్యయానందమయమైన స్థానమును పొందాడు. అని మైత్రేయమహర్షి విదురునికి చెప్పుతూ ఇంకా ఇలా చెప్పాడు.

నారదముని బోధించిన హరికీర్తిని కొనియాడే ఈ ఆధ్యాత్మిక తత్త్వమును లోకమునంతటినీ పవిత్రముచేయును. మనశ్శుద్ధిని కలిగించును. అన్నిటికంటె గొప్పదైన ఫలమును ప్రసాదించును. కావున దీనిని చదివినవారు, విన్నవారు లింగశరీరమును విడిచి సమస్తబంధములను త్రెంచుకొని విదేహకైవల్యమును పొందుతాడు. సంసారములో వ్రాడు తిరగడు. అని ఈ ఆఖ్యానముయొక్క ఫలమును కూడా విదురునికి చెప్పాడు.

ప్రచేతసులు ఈ పరమశివుడు ఉపదేశించిన శ్రీహరితత్త్వమును జపించి ఏ గతిని పొందారు అని విదురుడు మైత్రేయమహర్షిని వినయముతో అడిగాడు.

ప్రచేతసులు అద్భుతమైన తపస్సు చేశారు. శ్రీహరిని దర్శించుకున్నారు అని మైత్రేయయుడు నుడివాడు.

అంతకుముందు శ్రీహరిని ధ్యానించుచు ఏ ఏ ఫలమును పొందారో నాకు వివరించండి మహాశయా! అని మళ్ళీ విదురుడు మైత్రేయమహర్షిని వేడుకున్నాడు.

ప్రచేతనులకు వరముల అనుగ్రహించుట

మహర్షి చెప్పడం ప్రారంభించారు.

ప్రచేతనులు 10వేల యేండ్లు నిష్ఠతో తపస్సు చేశారు. శ్రీహరి అద్భుతమైన రూపముతో దర్శనము ఇచ్చారు.

ప్రచేతనులను చూసి శ్రీహరి “ప్రచేతనులారా! మీరు అందరూ కలసి మెలిసి ఒకే ధర్మమును ఆచరించుచున్నారు. మీ స్నేహమునకు నేను చాల తృప్తి చెందాను.

మీకు వరం ఇస్తాను అడగండి. మిమ్ము నిత్యమూ నిద్రపోయే ముందు మనస్సులో స్మరించేవాడు సోదర స్నేహాన్ని భూతదయను, నిర్మల బుద్ధిని, సజ్జనుల ప్రేమను పొంది సుఖిస్తాడు. ఆతని సమస్త పాపములును తొలగిపోతాయి.

పరమశివునిచే ప్రబోధింపబడిన స్తోత్రమును ఎవరు జపిస్తారో వారికి కోరిన కోర్కెలు నెరవేరు తాయి. శుభకరమైన ప్రజ్ఞ కలుగుతుంది. తండ్రి ఆజ్ఞను తలదాల్చి సంతోషముగ తపస్సు చేయుచున్నారు. మీ కీర్తి లోకములో వ్యాపిస్తుంది. తన ప్రభావముచే మూడు లోకములయందు ప్రభావమును చూపించే సంతానము కలుగుతుంది. పూర్వము కండుమహాముని చేస్తున్న తపస్సును భగ్నంచేయడానికి ఇంద్రుడు ప్రయోచిత అనే అపురసను పంపించాడు. ప్రయోచిత కండుమునివలన గర్భము ధరించి పుత్రికను కన్నది. ఆ పసికందును చెట్లయందు ఉంచి స్వర్గమునకు వెళ్ళిపోయింది.

ఆశిశువు ఆకలితో నోరుతెరచి బిగ్గరగా ఏడ్చింది. ఆ ఏడ్పు విని రాజైన చంద్రుడు వచ్చి అమృతమును స్రవించి తన చూపుడు వ్రేలిని శిశువు నోటిలో ఉంచారు. ఆ శిశువు అమృతం తాగి యౌవనవతి ఐంది. ఆమె పేరు మరిష. మీ తండ్రి ప్రాచీనబర్హి అజ్ఞచేత ప్రజాసృష్టి చేయడానికి పూనుకొన్న మీరు అందరూ ఆమెను పెండ్లాడండి.

మీరు ధర్మశీలురు. ఆమెకూడ మిమ్ములను అలాగుననే సేవింపగలదు. నాయందుండే భక్తి వలన మీరు చిత్తశుద్ధిని పొంది నా శాశ్వత స్థానమును పొందుతారు.

చ॥ అరయ గృహస్థు లయ్యును మదర్పిత కర్ములు అస్మదీయ సుం
దర చరితామృత శ్రవణ తత్పరమానస యాతయాములున్
సరస గుణాఢ్యులై తనరు సాధుల కీ గృహముల్ దలంప దు
ష్కర భవబంధ హేతువులు గావు; నృపాత్మజులార! యెన్నడున్ ॥

(4వ స్కం. 912

గృహస్థులైనప్పటికిని కర్మలను భగవదర్పితముగ చేసిన గృహస్థులకు ఎప్పటికిని బంధహేతువులు కాజాలవు. నాకథలను వింటూ నాపేర సేవ చేయుచు ఉండాలే.

నన్ను మనస్సులో నిల్పుకొన్నవారు శోకమును గాని, మోహమును గాని పొందరు. నేను త్రిపురుషులకు అధిపతిని. నేను పరబ్రహ్మమును.

ప్రచేతసులు చేతులు జోడించుకొని భగవానుని తనివిదీర స్తుతించారు.

కేశవా! నీవు దుఃఖమును తొలగించెదవు. భక్తుల మనస్సునకు మాటలకు అందవు. సకల శ్రేయస్సులకు కలిగించే ఉదారగుణములు పేర్లు కలిగినవాడవు. నీవు సర్వేంద్రియమార్గములచేత తెలియబడనివాడవు. కేవలము అనుభవైక వేద్యుడవు. ప్రశాంతమైన వాడవు. సంసారమును హరించే జ్ఞానము కలిగినవాడవు. దేవదేవుడవు. వాసుదేవుడవు. నీవు సర్వప్రాణులయందు నివసించెదవు. సర్వగతుడవు. నీవు సర్వ సాక్షివి. కృష్ణా నీకు నమస్కారము.

ఓ మహనీయ చరిత్రా! అశుభములను తొలగించెదవు. దీనజనరక్షకుడవు. నీకు దీక్షయే అది. నీ పాదములనే నమ్ముకొన్న మేము నీ కంటే అన్యము మేము కోరజాలము.

చ॥ హరి! భవదీయ మాయ ననయంబును జెందిన మేము నిచ్చలుం

గర మనురక్తి నేది తుదిగా భవకర్ములమై ధరిత్రి పైఁ

దిరుగుదు మంతదాక భవదీయ జనంబులతోడి సంగతిన్

గురుమతి జన్మజన్మములకున్ సమకూరఁగజేయు మాధవా!

928

ఓ మాధవా! మాకు నీ భక్తులతోడి సాంగత్యమును జన్మజన్మములయందు కలుగజేయుము. అందువలన మాయకు దూరులమగుదుము. నీ భక్తుల సాంగత్యము ఒక్కటి మాకు చాలు.

భక్తులసాంగత్యముతో ఈ స్వర్గసుఖములుగాని మర్త్యసుఖములుగాని, అపవర్గసుఖములుగాని సరి గావు. వారి సాంగత్యమున నీ కీర్తనలను వింటూ వుంటే ద్వేషమూ భయమూ క్రోధమూ లోభమూ సమస్త దుర్గుణములు దూరములవుతాయి. సమస్త సద్గుణములు అలవడుతాయి. కావున మాకు నీ భక్తుల సాంగత్యము ఒక్కటి ప్రసాదించు.

చ॥ వనముల ముక్తసంగు లగువారు నుతింపఁ దనర్తు నీవు, గా

వున నిలఁ బుణ్యతీర్థములఁ బోల బవిత్రము సేయఁ బూని య

ర్థిని బదచారులై ధరఁ జరించు భవత్పద భక్త సంగమం

బనుపమభూరి సంస్మృతి భయస్థుని బుద్ధి రుచింపకుండునే ॥

931

అడవులలో ముక్తసంగులైన మహనీయులు నిన్ను నుతిస్తారు. పుణ్యతీర్థములు పవిత్రం చేస్తారు. పాదచారులై సంచరిస్తారు. భక్తులతో సహవాసం చేస్తారు. ఈ సంసారభీతులైనవారు వారి సాంగత్యమునే కోరుకుంటారు. ఎందుకంటే మాయ దూరమౌతుంది. నీ పాదసన్నిధి దొరుకుతుంది.

స్వామీ! నీకు చాలా ప్రియమైనవి. వేదాధ్యయనము గురుసేవ, వృద్ధజనసేవ పెద్దలకు నమస్కరించడము అసూయ లేకుండుట, చాలాకాలము తపస్సుచేస్తూ వుండడము, మితాహారము

వీటిని ఆచరించే పురుషులు కూడ నీకు మిక్కిలి ప్రీతిపాత్రులు. మేము వానిని ఆచరించి మీకు ప్రీతిపాత్రులము కాగలగాలి. అప్పుడే మానవజన్మకు సార్థకత.

ఆత్మ విజ్ఞానసంపన్నులైన ప్రచేతనులు భార్యను కొడుకు వద్ద ఉంచి సన్యసించి పశ్చిమ సముద్ర తీరములో జాబాలి ఆశ్రమమునకు వెళ్ళారు. సర్వభూతాత్మ భావనతో ఆత్మ విచారణ చేయుచు కాలమును గడిపారు.

వారికి మరల నారదోపదేశము దొరికింది. వారు ఇంద్రియములను నిగ్రహించి, మనస్సును నిర్ణించి ప్రాణములను కుదించి ఆసనమును జయించి శాంతమూర్తులై పరబ్రహ్మలో ఆత్మను నిలిపారు.

దేవదేవుడైన గోవిందుని సేవించే జన్మయే నిజమైన జన్మ. అదే కర్మ. అదే ఆయుష్షు. అదే మనస్సు. అదే వాక్కు. హరిని సేవించని జన్మ వృథా. ఉపనయనం మొదలైన సంస్కారములు కూడా వృథాయే. దీర్ఘాయువు వృథా. భగవదర్చితము కాని వేదకర్మలను ఆచరించడము వృథా. జపము తపము పాండిత్యము వాక్చాతుర్యము చమత్కారము భగవత్పరముగ కాకపోతే వృథా.

చెట్టు మొదట నీరు పోస్తే కొమ్మలకూ రెమ్మలకూ పత్రములకూ పుష్పములకూ పుష్టి కలుగుతుంది. అలాగుననే శ్రీహరిని సేవిస్తే సర్వేంద్రియములకూ తృప్తి. శ్రీహరిని సేవిస్తే సర్వప్రాణులను సేవించినట్లే. శ్రీహరిని సేవించుటకంటే మరొక కానుక లేదు.

ఆకాశములో మేఘములు తమస్థులు ప్రకాశములు ఒకప్పుడు కనిపిస్తాయి. మళ్ళీ చూద్దామంటే కనిపించవు. అలాగుననే విశ్వసృష్టికి రక్షణకు విలయమునకు కారణములైన త్రిగుణశక్తులు పరబ్రహ్మమునందే ఒకప్పుడు కనిపిస్తాయి. మరొకప్పుడు అణగిపోతాయి. అందువలన శ్రీహరినే సేవించాలి.

ఆయన సమస్త శరీరములకు ఆత్మ. అద్వితీయుడు. ఆదిమధ్యాంతరహితుడు. నిత్యానంద స్వరూపుడు. సర్వజ్ఞుడు. పరమేశ్వరుడు. ఆయనను అభేదబుద్ధితో సేవించాలి. సర్వభూతదయ దొరికినదానితో తృప్తి పడడము, సర్వేంద్రియములను నిగ్రహించడము. ఇవి ఎవరిలో ఉంటాయో వారిని చూచి హరి సంతృప్తిని చెంది సమస్తమును సమకూరుస్తాడు. ఈప్రకారముగ నారదోపదేశము జరిగింది

ఇలా ఉపదేశించారని విదురునికి మైత్రేయమహర్షి వివరించారు.

ఇలా మైత్రేయమహర్షి విదురునికి వివరించారని శ్రీశుకయోగీంద్రుడు పరీక్షిన్నహారాజునకు ఉపదేశించారు. ఇది నాల్గవ స్కంధము ఈ అఖ్యానముతో పరిసమాప్తిని పొందినది.

ఈ పేజీ స్థల దాతలు : శ్రీమతి ముక్కాల రాధమ్మగారి జ్ఞాపకార్థము
భర్త శ్రీముక్కాల సత్యనారాయణ మలయు కుటుంబ సభ్యులు, నెల్లూరు

సూభాషిత రత్నమాల

-శ్రీ శ్రీహరితీర్థస్వాములవారు

41. ఉదయే సవితా రక్తో రక్తశ్చాస్తమయే తథా ।

సంపత్తౌ చ విపత్తౌ చ సాధూనామేకరూపతా ॥

ఉదయము సూర్యభగవానుడు ఎరుపు వర్ణముతో ఉదయిస్తారు. అలాగుననే సాయం సమయములో ఎరుపు వర్ణముతోనే అస్తమిస్తారు. ఆ ప్రకారముగ సత్పురుషులు సంపద కలిగినపుడు గాని విపత్తు దారిద్ర్యము సంభవించినపుడు గాని ఒకే ప్రకారముగ ఉండురు. సంపద కలిగినపుడు ఉబ్బురు. అపద కలిగినపుడు కుంగిపోరు. ఇది సజ్జనులయొక్క లక్షణము.

42. సరసో విపరీత శ్చేత్ సరసత్వం న ముంచతి ।

సాక్షరా విపరీతా శ్చేద్రాక్షసా ఏవ కేవలమ్ ॥

మంచి మనస్సు కలిగినవ్యక్తి తనకు ప్రతికూలములైన పరిస్థితులయందును తన సామరస్యమును వదిలిపెట్టడు. ఒకవేళ వదిలిపెట్టినచో అతడు రాక్షసుడే యగును.

43. యుగాంతే చలతే మేరుః కల్పాంతే సప్తసాగరః ।

సాధవః ప్రతిపన్నార్థా న్న చలంతి కదాచన ॥

ఒకయుగము అయినతరువాత మాత్రమే మేరుపర్వతము కడులుచున్నది. కల్పాంతమునందు సప్తసాగరములు మార్పు చెందుచున్నవి. ఎన్ని యుగములైనను, ఎన్ని కల్పములైనను తనకు ఎన్ని ప్రతికూల విపరీత పరిస్థితులు సంభవించినను సాధుపురుషుడు చలంపడు. ధైర్యముతో దృఢత్వముతో తన ధర్మమును కర్తవ్యమును చక్కగ నిర్వహించును. తన మనస్సును కూడ తాను నమ్మిన ధర్మమునందు నిశ్చలముగ వీసమంత యైనను కదలడు.

44. శైలే శైలే న మాణిక్యం మౌక్తికం న గజే గజే ।

సాధవో న హి సర్వత్ర చందనం న వనే వనే ॥

ప్రతి పర్వతమునందు మాణిక్యములు ఉండవు. ప్రతి ఏనుగునందు కూడ ముత్యములు ఉండ జాలవు. ప్రతి వనమునందు చందనము వృక్షము ఉండజాలదు. అటులనే అన్ని చోట్ల సాధువులు మంచివర్తనము కలవారు దొరకరు.

45. పాతితోఽపి కరాఘాతై రుత్పతత్యేవ కందుకః ।

ప్రాయేన సాధువృత్తానా మస్థాయీన్యో విపత్తయః ॥

కొట్టబడిన కందుకము మరల పైకి ఎగురును. అటులనే సాధుపురుషులు కష్టములను సంభవించినను వారు పతితులు కాజాలరు.

శ్రీ త్యాగరాజకీర్తనలు

ఉత్సవ సంప్రదాయ కీర్తనలు

హెచ్చరిక

3. దేవగాంధారి రాగము - ఆదితాలము

కొలువైయున్నాడే కోదండపాణి సలలితమతులై సారెకు శీలులై
వలచుచు కోరి వచ్చి సేవింపగ జనకజ భరతాదులతో మంచి నైవేద్యంబుల
॥కొ॥

చనువున వేడుక నారగించి మెరపు కోట్లగేరు
కనక పటము సొమ్ములను ధరించి వేదోక్తములైన
సనక వచనములచే తోషించి శ్రీతుల పోషించి
వరమగు వాసనలు పరిమళింప సన్నిధిలో వెలుగుచు
సురవారసతులు బాగ నటింప అదిగాక పరా
శరనారద మునులెల్ల సుతింప ఎంతెంతో నెనరున
సురపతి వాగీశులు సేవింప మేను పులకరింప
ఉడురాజముఖుడు శేషశయ్య పైని చెలంగగ గని
పుడవి కుమారి సుగంధము పూయ నమ్మినవారలకే
కడగంటిని కోరిన వరమీయ త్యాగరాజు నెనరుగ
అడుగడుగుకు నుడుపుల నందీయ శ్రీరామయ్య
॥కొ॥
శ్రీరాముని కొలువు నందలి సౌందర్యమును ఇందు వర్ణించినారు.

బంగారు వస్తువులను ధరించి భరతాది సోదరులతో సీతతో మంచి నైవేద్యములను ఆరగించి, పరివారులు అడుగడుగున మడుపులనందించు చుండ, అగరు సుగంధవాసనలు పరిమళించగా రాజమర్యాదతో రాముడు కొలువు వుండెనట. ఇదే కీర్తనమందు కేవల భూలోక సౌందర్యమే గాక, రాముడు పరంధాముడు, పరమాత్ము డనెడి భావములతో, మరికొన్ని మానవ లోకాతీతములైన దివ్య సంఘటనములను కూడ చేర్చుట విశేషము. ఇంద్రుడు బ్రహ్మ మొదలైనవారు సేవించుట సనకాదులు వేద మంత్రములను పఠించుట, పరాశర నారదాదులు ఎంతో ఆప్యాయముగా రాముని స్తుతించుట కటాక్షముచే ఆశ్రితులకు వరములిచ్చుట మొదలగు అప్రాకృత విభూతినిన్ని వర్ణించి, అట్టి పరాత్పరుడు సర్వలోక సార్వభౌముడని భావించి, ఆ రాముని కటాక్షమును అర్థించినారు. ఇట్టి కొలువు విలక్షణమూ, భక్తులకు పరమ లక్ష్యము.

సూక్తి సుధాకరము

-శ్రీ శ్రీహరితీర్థస్వాములవారు

శ్లో॥ స్థాన భ్రష్టా న శోభంతే దంతాః కేశా నఖా నరాః ।

ఇతి సంచిత్త్య మతిమాన్ స్వస్థానం న పరిత్యజేత్ ॥

తాత్పర్యము : దంతములు, వెంట్రుకలు, గోళ్ళు, మనుష్యులు స్థాన భ్రష్టులైనచో ప్రకాశింపజాలరు. కావున బుద్ధిమంతులైనవారు బాగుగ ఆలోచించి తన స్థానమును వదిలిపెట్టకూడదు.

వివరణ : పండ్లు వూడిపోయినచో ఆ దంతమును తీసి అవల పారవైతుము. దానికి వుండే మహత్త్వము బొత్తుగా పోవును. అంతేగాదు మన శరీరమునందు కూడ కొంత వికారము పొడ సూపును. అందవికారము కలుగును. ఆ నోటిలోని స్థానమును వదిలిపెట్టినందువలన ఆ పన్నుకు పతనము తప్పలేదు. ఆ దంతము పునః తన స్థానమును ఎన్నటికిని పొందలేదు.

అలాగుననే వెంట్రుకలు. తలపై నుండు కేశములు క్షౌరము తీసివేసినంతనే వానికి పతనము తప్పదు. అంతేకాదు వానియొక్క విలువ తగ్గిపోవును. మరెక్కడైనా ఆ వెంట్రుక కనిపించినచో “భీ” అని చీదరించుకొందుము. ఒకవేళ భోజనమునందు వెంట్రుక కనిపించినచో కొంతమంది ఆ భోజనమునే పరిత్యజింతురు. తన స్థాన భ్రంశమైన ఆ కేశము చాల నికృష్టముగ చూడబడును. ఒకవేళ తన స్థానమును స్వీకరించుదమన్నను మరి సాధ్యము కాదు. తలమీద ఉండే ఆ వెంట్రుక ఒక్కసారి అధఃపతనము పొందును.

గోరు యొక్క స్థితికూడ అంతే. ఒక్కసారి చేతివేళ్ళనుండియో, కాల్చి వేళ్ళనుండియో వేరు చేయగనే అతి నికృష్టముగ పరిగణింపబడును. చాల అపవిత్రముగ భావింపబడును. వేళ్ళతో కలిసియున్నప్పుడు ఆ చేయితోనే పూజలు పునస్కారములు మంచిపనులు ఆఖరుకు భోజనముకూడ చేయుదుము. దానిని ఆస్థానమునుండి తొలగింపగనే ఎక్కడో ఎవరికి కనిపించని చోట భూమియందు వేయుదురు. ఇది మనకు నిత్య అనుభవసిద్ధమే.

అలాగుననే మనుష్యుడు కూడ ఎక్కడ ఏ స్థితియందు ఉన్నాడో అచట ఆస్థానమును చక్కగ కాపాడుకొనవలయును. తన పరిస్థితిని గమనించి ఆ స్థానముయొక్క మర్యాదను కాపాడుకొనుచు జీవితమును గడుపుకొనవలయును. ఆ స్థానమునకు అపదవికి తగిన ఆచరణము చాల ముఖ్యము. నడవడిక సక్రమముగ లేనందున ఎంతో మంది తమ స్థానములను పదవులను తమ స్థితులను కోల్పోయినవారు మరల ఆ స్థానమును పొందజాలుట దాదాపుగ అసంభవము. రాజకీయ నాయకులు కాని, సామాన్యమానవుడు కాని ప్రతివానికి ఒక స్థానము ఒక పదవి ఉండును. తన నడవడిక ద్వారా ఉన్నతోన్నత స్థితిని సంపాదించుకొనవలయునే కాని అధఃపతనము పొందరాదు.

శ్రీరస్తు

శుభమస్తు

శ్రీవాసుదేవ కథాసుధ

బ్రహ్మవిద్యాచార్య

బ్రహ్మ శ్రీ పోలూరి హనుమజ్ఞానకీరామశర్మ

2. హస్తినా కాండము

6. హితబోధ కలశము

13. ఉపదేశ కమండలువు

40. సత్యవతీ ప్రస్థాన చమసము

భీష్మునివలె వ్యాసభగవానుడు కూడ ధృతరాష్ట్రునకు తండ్రియే కదా! ఆయన వచ్చి దుర్యోధనపరిత్యాగవిషయమున ధృతరాష్ట్ర నేలనియమింపలేదు? నియోగవిధానమున పుత్రులు జన్మించినప్పుడు, వారి కొఱకై ఎవరు ప్రయత్నము చేసి ఆపుత్రులను పొందినారో వారే ఆ పుత్రుల యోగక్షేమముల విషయమున నియమించు బాధ్యతను కలిగి యుందురు. నియోజితులైన వారికి అట్టి బాధ్యత లేదు. వారికి హితము నుపదేశించునధికారమే కాని శాసించునధికార ముండదు. పాండవుల యోగక్షేమములందు ధర్మపవనేంద్రాదులకు వలె వ్యాసభగవానునకు బాధ్యత లేదు. భీష్ముని విషయము అట్టిది కాదు. శంతనుని పుత్రుడుగా ఆయన మొదటి నుండియు భరతవంశముయొక్క యోగ క్షేమభారమును వహించుచు విచిత్రాంగద విచిత్రవీర్యులను రాజులను చేసి, వారి యనంతరము విచిత్రవీర్యునిక్షేత్రములందు పుత్రులను సంపాదించెను పాండుని రాజును చేసెను. పాండుని పరోక్షమున రాజకార్యముల నన్నింటిని నిర్వహించుచుండెను. ఇట్లు వంశమున వ్యవహార రాజకర్తయైన(Administrator, king maker) భీష్ముడు కులక్షేమప్రజాశ్రేయస్సుల దృష్టితో ధృతరాష్ట్రుని శాసింపవలసిన బాధ్యతను కలిగియుండెను. వ్యాసునకు అట్టి బాధ్యత లేదు. అయినను తల్లిసంబంధమువలన భరతవంశీయులు ఆయనకు స్వజనులేయైరి. స్వజనులవిషయమును ఏమియు పట్టించుకొనకుండుట మహా పురుషలక్షణము కాదు. వానప్రస్థులు సన్న్యాసులు తప్ప తక్కినవారు స్వజనులయోగక్షేమములను ఉపేక్షించుట తగదు. నారదుడు రాముని గుణములను వర్ణించుచు, “స్వధర్మమును రక్షించుకొనువాడు స్వజనమును రక్షించువాడు” అని చెప్పెను. (బాలకాండ-సర్గ-1-శ్లో-14) శ్రీకృష్ణుడు కూడ ఇట్లే ఆచరించెను. కుటుంబ బాధ్యతలను వదలి తమకాలమును శక్తిసామర్థ్యములను పూర్తిగా లోకోద్ధరణమునకు వినియోగించుట గొప్పతన మనుకొనుట పెద్ద తప్పు. అందువలన

వేదేతిహాసపురాణవాఙ్మయసముద్ధరణ మను మహాకార్యమును నిర్వహించుచు లోకమున మహాత్ముడుగ ప్రసిద్ధుడయ్యును వ్యాసభగవానుడు స్వజనులను ఉపేక్షింప లేదు. ఆవశ్యకత ఏర్పడినప్పుడు వారి సుఖదుఃఖములలో పాల్గొనుచు ధర్మమును ఉపదేశించుచు సాయమును చేయుచునే యుండెను.

ధర్మరాజు జన్మించిన తరువాత సుమారు పదునాఱుసంవత్సరములకు పాండురాజు కామ వశుడై మాద్రితో సంయోగము నొంది శాపవశమున మృతి నొందెను. మాద్రీ సహగమనము గావించెను. శత శృంగపర్వతమునందలి మహర్షులు కుంతిని, పాండవులను హస్తినకు తీసికొనివచ్చి భీష్మాదులకు అప్పగించి, మాద్రీపాండురాజుల యస్థికల నొసంగి ప్రేతకర్మలను జరుపుండని చెప్పి యంతర్హతులైరి. భీష్మాదులు మాద్రీపాండురాజులకు పరలోకక్రియలను యథావిధిగా జరిపిరి. అప్పుడు అందఱును దుఃఖితులై యుండిరి.

దుఃఖశోకార్తయై సమూఢయై యున్న తల్లిని చూచి వ్యాసభగవానుడొట్లనెను. “అమ్మా సుఖమును కలిగించు దినములు గడిచిపోయినవి. రాజోవుదినములు దారుణములు. రేపు, మఱునాడు అనునవి యొకదానికంటే మఱియొకటి పాపాధికములై యుండును. పృథివికి యౌవనము గతించినది. రాజోవు కాలము బహుమాయా సమాకీర్ణమై, నానాదోషసంకులమై ధర్మక్రియాచార హీనమై ఘోరముగా నుండఁగలదు. కురువంశీయుల అపనయమువలన పృథివి యింక ఈ రూపముతో నుండదు. నీవు ప్రయాణోద్యుక్తురాలవై బయలుదేరుము. యోగము నవలంబించి తపోవనమునందుండుము. నీకులముయొక్క ఘోరమైన వినాశమును చూడకుండువు గాక!”.

సత్యవతి అట్లే యని కుమారుని పంపి అంతఃపురమున ప్రవేశించి అంబికతో నిట్లనెను. “అంబికా! నీ మనుమని యొక్క దుర్మీతి వలన భరతవంశీయులు సహబంధుమిత్రముగ పౌరులతో కూడ వినాశమును పొందుదురని వింటిని. కావున పుత్రశోకాభిషిషితయైయున్న యీ యంబాలికను గైకొని వనమునకు పోవుచున్నాను. నీకు అభిమతమైనచో నీవును రావచ్చును”.

అంబిక అట్లే వత్తు ననెను. పిమ్మట సత్యవతి భీష్మునితో చెప్పి కోడండ్ర నిద్దఱును గైకొని వనమునకు పోయెను. అచ్చట వారు ఘోరమైన తపస్సు చేసి దేహములను త్యజించి తమకు ఇష్టములైన లోకములను పొందిరి.

శ్లో॥ శ్రద్ధావసానే తు తదా దృష్ట్వా దుఃఖితం జనమ్ ।
సమూఢాం దుఃఖశోకార్తాం వ్యాసో మాతర మబ్రవీత్ ॥
శ్లో॥ అతిక్రాంత సుఖాః కాలాః పర్యుపస్థితదారుణాః ।
శ్వః శ్వః పాపిష్ఠదివసాః పృథివీ గతయౌవనా ॥

వ్యాఖ్య : శ్వః శ్వః పూర్వపూర్వదినాపేక్షయా ఉత్తర ముత్తరం పాపిష్ఠం ।

గతయౌవనా సమ్యక్ఫలశూన్యా ।

శ్లో॥ బహుమాయా సమాకీర్ణో నానాదోషసమాకులః ।

లుప్త ధర్మక్రియాచారో ఘోరః కాలో భవిష్యతి ॥

శ్లో॥ కురూణా మనయా చ్ఛాపి పృథివీ న భవిష్యతి ।

గచ్ఛ త్వం యోగ మాస్థాయ యుక్తా వస తపోవసే ॥

వ్యాఖ్య : యోగం చిత్తవృత్తినిరోధం, ప్రయాణోద్యోగం వా యుక్తా సమాహితా ।

శ్లో॥ మా ద్రాక్షీః త్వం కుల స్యాస్య ఘోరం సంక్షయ మాత్మనః ।

తథేతి సమనుజ్ఞాయ సా ప్రవిశ్యాబ్రవీత్ స్నుషామ్ ॥

శ్లో॥ అంబికే తవ పౌత్రస్య దుర్నయాత్ కిల భారతాః ।

సానుబంధా వినంక్ష్యంతి పౌరా శైవేతి న శ్రుతమ్ ॥

శ్లో॥ త త్కౌసల్యా మిమా మూర్తాం పుత్రశోకాభిషీడితామ్ ।

వస మాదాయ భద్రం తే గచ్ఛామి యది మన్యసే ॥

శ్రీమహాభారతము - అదిపర్వము - అధ్యాయము-128, శ్లో. 5,6,7,8,9,10,11

2. పాండవ హితోక్తి చమసము

వ్యాసభగవానుడు చెప్పినట్లుగా దుర్యోధనుడు తనకు స్వామ్యమే లేనిరాజ్యమును ఎట్లయినను దక్కించుకోవలయు నని పాండవవినాశమునే కోరుకొనజొచ్చెను. వారిలో ప్రబలుచున్న భీముని సంహరించినచో తక్కినవారు దిక్కులేక తనచేతికి చిక్కుదు రని దుర్యోధనుడు భీమునకు విషమును పెట్టించి, పాములచేత కఱపించి, నిద్రించుచున్నప్పుడు త్రాళ్ళతో కట్టించి మడుగులో త్రోయించి చంపుటకు యత్నించెను. కాని అవి ఫలంపలేదు. విద్యాభ్యాసమునందు కూడ పాండవులు అతిశయించుటచేత అతడు అంగరాజ్యము నిచ్చి కర్ణుని తనకు సహాయునిగా సంపాదించుకొనెను. అయినను గురుదక్షిణసందర్భమున కర్ణునితో కూడ కౌరవు లందఱు ద్రుపదునిచే తఱిమివేయబడిరి. సోదరులసాయముతో అర్జునుడు ద్రుపదుని బంధించి తెచ్చి ద్రోణునకు అప్పగించెను. ద్రోణుడు పాంచాలరాజ్యమున కొంతభాగమును తానుగైకొని ద్రుపదుని మందలించి విడిచి పెట్టెను. ఆ రాజ్యభాగము హస్తినాపురరాజ్యముననే చేర్చబడెను. పాండవుల యీ పరాక్రమాతిశయమునకు కురువృద్ధులు పౌరులు మిగుల సంతోషించి ధర్మజునకు పట్టాభిషేకమును చేయవలయు నని కోరకొచ్చిరి.

దుర్యోధనుడు ఆ ప్రసంగములను వినుచు ఎంతో కుమిలి ఎట్టైనను పాండవులను సజీవముగా దహింపవలయు నని నిశ్చయించుకొనెను. వాని ప్రేరణమున ధృతరాష్ట్రుడు పాండవులను

వారణావతమునకు పంపెను. దుర్యోధనుడు పురోచనుని పంపి అచ్చట లక్కయింటిని తయారు చేయించి అందులో పాండవులు వసించునట్లు, కావలివారితో కూడ ఆ యింటిని దహించుటకు ఏర్పాట్లు కావించెను. విదురుని సాయమున పాండవులు ఆ గృహదాహమునుండి బయల్పడి తల్లితో వనముల పాలైరి. ఒకచోట భీముడు హిడింబాసురుని చంపి కుంతీ ధర్మజులయాదేశమున వాని సోదరిని హిడింబును పరిగ్రహించెను. హిడింబుకు ఘటోత్కచుడు కలిగెను. వారిరువురు వెడలిపోయిన తరువాత జటావల్కలాజినధరులై పాండవులు వేదమును వేదాంగములను అధ్యయన మొనర్చుచు వనములందు పరిభ్రమించుచుండిరి.

ఒకనాఁడు వ్యాసభగవానుఁడు వారికి సాక్షాత్కరించెను. ఆ మహాత్మునకు తల్లితో కూడ వారు ప్రణమిల్లి లేచి ప్రాంజలులై నిలిచియుండిరి. ఆయన యిట్లనెను. “మీకు ఈ కష్టము కలుగునని నాకు ముందే తెలియును. మీరు ధార్తరాష్ట్రులచేత అధర్మముగా అడవులపాలు గావింపఁబడితిరని యెఱిగి మీకు పరమహితమును గావించుటకై వచ్చితిని. మీరు విషాదమును పొందవలదు. ఇది యంతయు మీకు సుఖావహమే యగును. ధార్తరాష్ట్రులు మీరును నాకు సమానులే. అయినను మానవులు దీనులయందు బాలురయందును స్నేహమును చూపుచుందురు. కావున ఇప్పుడు నాకు మీయందు స్నేహము అధికముగా నున్నది. ఈ సమీపమునందు రమణీయమైన నగర మున్నది. అందు ప్రచ్ఛన్నముగా నా యాగమనమును నిరీక్షించుచు నుండుఁడు”.

పిదప ఆయన ఏకచక్రపురాభిముఖముగా బయలుదేరి కుంతితో నిట్లనెను. “అమ్మాయి! ఈ యుధిష్ఠిరుడు ధర్మమార్గమున పృథివిని జయించి సాగరమేఖలమైన భూమిని పాలించుచు రాజసూయాశ్చమేధములను గావింపఁగలఁడు. వీ రందఱును మహారథులు గొప్పయైశ్వర్యముతో మహాభోగములతో పితృపైతామహమైన రాజ్యమును అనుభవింపఁగలరు.” ఇట్లు చెప్పుచు ఆయన ఆ నగరమున ఒక బ్రాహ్మణ గృహమున వారిని చేర్చి యుధిష్ఠిరునితో నిట్లనెను. “ఇక్కడ ఒక మాసము నాకొఱకు వేచియుండుఁడు. నేను మరల వత్తును” అని వెడలిపోయెను.

లక్కయింటినుండి వెలువడినంతనే పాండవులకు ఏమి చేయవలయునో తోచలేదు. హస్తినకు చేరినచో దుర్యోధనుఁడు మరల ఇట్టి ప్రయత్నము చేయుననుట తథ్యము. అట్లని అడవులలో వారు ఎంతకాల ముండఁగలరు? విదురుఁడేమైన కబురు పంపు నేమో యని వారు ఆశించి యుండవచ్చును. కాని వారెక్కడ నున్నారో విదురునకు తెలియదు. ఆ విషయమై తాను ప్రయత్నించినచో, పాండవులు తప్పించికొనిపోయి రని దుర్యోధనుఁడు గ్రహించునేమో యని యతఁడు భయపడి యుండును. “అడవులలో వారి యోగక్షేమములను వ్యాసభగవానుఁడు చూచుకొనును లె” మృని ఆతఁడాప్రయత్నమును విరమించియుండును. అప్పుడా మహర్షి వారికి సాయ మొనర్చుట తనకు కర్తవ్యమునుగా భావించి వచ్చి వారికి తాత్కాలికముగా ఏకచక్ర పురమున నివాసమును చూపించి అందు ప్రచ్ఛన్నులై యుండుఁడని యుపదేశించెను. వారికి

వివాహాది సంబంధములచేత ఒక మహారాజు యొక్క అండ లభించువఱకు వారు ప్రచ్ఛన్నులుగా నుండవలయుననియే ఆయన యభిప్రాయము.

ఏకచక్రపురమున బకుండనురాక్షసుని వలన పౌరులకుపెద్ద కష్టము కలుగుచుండెను. ఆ యాపద వారికి ఆశ్రయ మొసంగిన కుటుంబమునకు కలిగినప్పుడు, కుంతిప్రోత్సాహమున భీముండారాక్షసుని సంహరించి ఆ కుటుంబమునకు, నగరవాసులకును చాల సంతోషమును కలిగించెను.

పిదప కొన్ని దినములకు ఒక బ్రాహ్మణుడు అచ్చటికి వచ్చి ప్రసంగవశమున ద్రుపదునకు ధృష్టద్యుమ్నుడు, కృష్ణ యనుకన్యయు కలిగిన ప్రకారమును వర్ణించి చెప్పెను. కుంతి ఆ ప్రసంగమును విని తాము పాంచాలనగరమునకు పోవుట మే లని ధర్మజుని ప్రోత్సహించెను. వారు అంగీకరించి బయలుదేరుటకు సిద్ధముగా నుండిరి.

అప్పుడు వారియొద్దకు వ్యాస మహర్షి యరుదెంచి వారిచే పూజితుండై, “మీరు శాస్త్రము ననుసరించి ధర్మమార్గమున వర్తింపుడు” అని చెప్పి ద్రౌపదియొక్క పూర్వజన్మవృత్తాంతమును వివరించి, ఆమె మీకు పత్నిగా నిర్దిష్టయై యున్నది. కావున మీరు పాంచాలనగరమునకు పొందు. ఆమెను పొంది మీరు సుఖులగుదురు” అని పలికి వెడలిపోయెను.

శ్లో॥ నిర్దిష్టా భవతాం పత్నీ కృష్ణా పార్ష త్యనిందితా ।

పాంచాలనగరే తస్మాన్నివసన్ధ్యం మహాబలాః ।

సుఖినస్తా మనుప్రప్య భవిష్యథ న సంశయః ॥

15

2. ధర్మనిర్ణయ కమండలువు

1. పాంచాలీ సమానయన చమసము

పాండవులు బ్రాహ్మణవేషములతో తల్లితో కూడ ఏకచక్రపురము నుండి పోవుచు మార్గమునందు తమతో వచ్చి కలిసిన బ్రాహ్మణసముదాయమువలన త్వరలో ద్రౌపదీస్వయంవరము జరుగఁ బోవుచున్న దని తెలిసికొని వారితో కూడ పయనింపఁజొచ్చిరి. వ్యాసమునీంద్రుడు మరల వారికి కన్పించి ఆశీర్వాదించి వెడలిపోయెను. వారు పాంచాలనగరమును చేరి అందొక కుంభకారగృహమున నివసింపఁజొచ్చిరి. స్వయంవరమునందు మృత్యుయంత్రమును భేదింపఁజాలక రాజు లందఱు విముఖులైన తరువాత అర్జునుండాయంత్రమును భేదింపఁగా ద్రౌపది యతనిని వరించెను. అందులకు అంగీకరింపక రాజులనేకులు ద్రుపదునిపై విక్రమింపఁగా అర్జునభీములు వారిని మార్కొనిరి. అర్జునుఁడు కర్ణుని, భీముఁడు శల్యుని ఓడించిన తరువాత నరేశ్వరులు వెడలిపోయిరి.

భీమార్జునులు ద్రౌపదిని వెంటఁబెట్టుకొని తల్లియొద్దకు పోయి హర్షాతిశయమున, “అమ్మా!

భిక్ష తెచ్చితి” మనిరి. ఆమె కుటీరము లోపల పనిలో నిమగ్నయై, “అందఱును చేరి భుజింపుడు” అని పలికెను. వెంటనే ఆమె వెలుపలికి వచ్చి ద్రౌపదిని చూచి విస్మితయై, “నావాక్య మెప్పుడును అన్యతము కాలేదు ఇప్పుడేమి చేయఁదగునో చెప్పుము” అని ధర్మజుని ప్రశ్నించెను.

అప్పుడు దైవయోగమున పాండవుల కందఱకును పాంచాలి యందు అభిలాష కలిగెను. దానిని గమనించి ధర్మజుఁడు వ్యాసభగవానుని వాక్యమును స్మరించి తమ్ములను జూచి, “ఈమె మన కందఱకును భార్య కాఁగలదు” అని పలికెను.

శ్లో॥ తేషా మాకారభావజ్ఞః కుంతీపుత్రో యుధిష్ఠిరః ।

ద్వైపాయనవచః కృత్స్నం సస్మార మనుజుర్దభః ॥

15

భీమార్జునులు, “అమ్మా! కన్యను తెచ్చినాము” అని సహజముగా చెప్పియున్నచో ఈ చిక్కు తటస్థించెడిది కాదు. కావున పెద్దలయెడల వినోదప్రసంగము చేయుట కూడదని దీనివలన గ్రహింపవలసి యున్నది.

2. పంచభర్తృ వివాహా మీమాంసా చమనము

యుధిష్ఠిరుఁడు కుంతివాక్యమును, తమ యభిప్రాయమును ద్రుపదునకు చెప్పెను. ద్రుపదుఁడు లోకవిరుద్ధమైన యీ ప్రసంగమునకు నిర్విణ్ణుఁడయ్యెను. అప్పుడు వ్యాసమహర్షి యచ్చటికి వచ్చెను. అందఱును ఆయనకు ఎదురేగి తీసికొనివచ్చి సుఖాసీనుని గావించి, ఆయనయనుమతితో వారును కూర్చుండిరి. ద్రుపదుఁడు తమకు తటస్థించిన చిక్కును ఆయనకు నివేదించెను. ఆయన యిట్లనెను. “నిగూఢమై లోకవేదవిరోధకముగా కన్పించుచున్న యీ ధర్మమునందు మీయభిప్రాయములను వినఁగోరుచున్నాను చెప్పుడు”.

ద్రుపదుఁడిట్లనెను. “ఇది లోకవిరుద్ధముగా నున్నదని నాయభిప్రాయము. అయ్యా! అనేకులకు ఒక స్త్రీ భార్య యగుట ఎక్కడనైనఁగలదా? పూర్వులైన మహాత్ములెవరైన ఇట్లు ఆచరించిరా? విద్వాంసులు ఏవిధముగానైన అధర్మము నాచరింపరాదు. కావున ఈ కార్యమునందు ఇట్లు నేను నిశ్చయించుట లేదు”.

ధృష్టద్యుమ్నుఁడిట్లనెను. “తపోధనా! సద్వర్తనుఁడైనయన్న తమ్మునిభార్యను తన భార్యనుగా ఎట్లు గైకొనును? ధర్మముయొక్క సూక్ష్మత్వమువలన ఏది ధర్మమో నిశ్చయింప లేకున్నాము. మావంటి వారు ఇది అధర్మమని ధర్మమని నిశ్చయించుటకు సమర్థులు కారు. అందువలన అయిదుగురకు కృష్ణ యొక్కతయే భార్య ఎట్లగుననుటను నిశ్చయింప లేకున్నాము”.

యుధిష్ఠిరుఁ డిట్లనెను. “నావాక్కు అన్యతమును ఎప్పుడు చెప్పలేదు. నామనస్సు అధర్మమునందు ఎన్నఁడును ప్రవర్తింపదు. ఈవిషయమున నామనస్సు వర్తింపుచున్నది. కావున ఇది ఏవిధముగను అధర్మము కాదు. జటిల యను పేరు గల గౌతిమియైన కన్య ధార్మికురాండ్రలో శ్రేష్ఠురాలు.

ఏడుగురు ఋషులను సేవించినట్లు పురాణమున వినిపించుచున్నది. అట్లే వార్షియను మునికన్య ప్రచేతనులు అను ఒక్కటే పేరు గలిగిన సోదరులను పదిమందిని కూడి యుండెను. అదియును గాక గురువచనము ధర్మయుక్త మగునని పెద్దలు చెప్పుదురు. సకలగురువులలో తల్లి పరమగురువు. భైక్షమునువలె కన్యను అనుభవించుచుండని ఆమె చెప్పినది. కావున ఇది మాకు పరమధర్మమని నేను తలంచుచున్నాను”.

కుంతి యిట్లనెను. “ధర్మవర్తనుడైన యుధిష్ఠిరుడు చెప్పినది నిజమే. నాకు అన్యత మన్నచో చాల భయము. నేను దాని నుండి ఎట్లు బయల్పడగలనో!”.

వ్యాసమహర్షి కుంతిని జూచి యిట్లనెను. “అమ్మాయీ! నీవు అన్యతమునుండి బయల్పడగలవు. ఇది సనాతనమైన ధర్మము”. పిదప ఆయన ద్రుపదుని జూచి, “మీరందఱును నా మాట వినుడు యుధిష్ఠిరుడు చెప్పినట్లు ఇది సనాతన ధర్మము ” అని చెప్పి వాని హస్తమును గైకొని రాజభవనములోనికి తీసుకునిపోయి ద్రౌపదియొక్క పూర్వజన్మ వృత్తాంతమును చెప్పి, దివ్యదృష్టి నొసంగి, ఆమెయొక్క పాండవుల యొక్క పూర్వరూపములను వృత్తాంతములను చూపి, పూర్వజన్మలో పొందిన శంకరుని వరమువలన ఇప్పుడు ద్రౌపది పాండవులకు భార్యయగుట తప్పదని చెప్పెను. ద్రుపదుడు. “ఇది ఈశ్వరుని చేత విధింపబడియున్నచో, ధర్మమైనను, అధర్మమైనను ఇందు నాయపరాధము లేదు. వీరు ఏవురును కృష్ణుని పరిగ్రహింతురు గాక” అని యంగీకరించెను.

ఆ దినముననే యుధిష్ఠిరుడు ద్రౌపదిని పరిణయమాడెను. తరువాత దినక్రమమున నలువురును ఆమెను పరిగ్రహించిరి.

ఈ పేజీ స్థలదాతలు :

శ్రీ||శే|| శ్రీగాజంగి ఊశయ్య శ్రీమతి చిన్నమ్మగార్ల జ్ఞాపకార్థం కుటుంబసభ్యులు-వేంపేట

భక్తులకు విజ్ఞప్తి

శ్రీసత్యానందాశ్రమమునందు గత ఎనభై సంవత్సరములనుండి గోశాల నడుపబడు చున్నది. గోవుల సంరక్షించుటకు గోవుల మేతకు సంవత్సరమునకు సుమారు మూడు లక్షల రూపాయలు వ్యయమగుచున్నవి. గోవులను గూర్చి మన హిందువులకు అధికముగ చెప్పువలసిన అవసరము లేదు. ఎన్ని ఇబ్బందులు ఎదురైనా వానిని అన్నింటిని అధిగమించి గోశాలను కొనసాగించుచున్నాము. గోసంరక్షణ నిధి ఏర్పాటు చేయుటకు సంకల్పించి నాము. ఎంత యైనను సమర్పించుకొనవచ్చును. 10వేల ఆపైన ఇచ్చినవారి నాములు ఫోటో శ్రీవిశ్వమీమాంసలో ప్రకటింపబడును. గో సంరక్షణగా నమోదు చేయబడును.

ఈ క్రింది క్రింది ఏకౌంట్లో జమచేయవచ్చును. పేరు శ్రీసత్యానందాశ్రమము

A/c/No.. 62234059399. IFS code No. SBIN0021555

మాకు ఫోను ద్వారా తెలియజేయవలయును. సెల్ : 8121256201, 8328146049



గురుసాయుజ్యము

శ్రీ కొంక వెంకటిగారు ముంబయి భక్తమండలిలో శ్రీమహర్షులవారిని దర్శించి వారి అఖండ ఆధ్యాత్మిక శక్తికి దాసానుదాసులై తమ జీవితమును గురుదేవులకు సమర్పించి శ్రీవారివద్ద మంత్రోపదేశమును తీసికొని సాధన సల్పుచుండెడివారు. శ్రీ వెంకటిగారు భీమండిలో నివాసము ఉండెడివారు. అందుచేత మా భీమండిలో కూడ ఒక మండలి ఉండవలయునని సంకల్పించుకొని శ్రీమహర్షులవారి ఆజ్ఞను తీసికొని 1990 లో అచట ఒక మండలిని ఏర్పాటుచేసి దానికొకటకు ఒక రూమును

తీసికొని అచట ధ్యానసాధనలు, భజనలు, సంకీర్తనలు చేయుచుండెడివారు. శ్రీ వెంకటిగారి విశేషకృషితో భగవాన్ శ్రీసత్యానందమహర్షి భక్తమండలి భీమండిలో ఏర్పడినది. అప్పటినుండి ఇప్పటివరకు నిత్యకార్యక్రమములు చక్కగ జరుగుచున్నవి. ఆ మండలి యందు కొంతమంది భక్తులు నివాసముంటూ అచటి నిత్య కార్యక్రమములను చేయుచున్నారు. అప్పు డప్పుడు శ్రీసత్యానందమహర్షులవారు అనేక పర్యాయములు గీతా ప్రవచనములను ఇచ్చియున్నారు. అటులనే పూజ్య శ్రీ బ్రహ్మానందతీర్థస్వాములవారిని కూడ ఆహ్వానించి ఉపన్యాసములు ఏర్పాటు గావించిరి. పిమ్మట శ్రీ శ్రీహరితీర్థస్వాములవారిని కూడ అనేక పర్యాయములు ఆహ్వానించి ఆధ్యాత్మికోపన్యాసములను నిర్వహించిరి. శ్రీ వెంకటిగారి దృఢ దీక్షవలన భీమండిలో మన తెలుగువారి ఆధ్యాత్మిక సంస్థ ప్రప్రథమముగ నెలకొలుపబడినది.

అప్పటినుండి ఇప్పటివరకు నిత్యకార్యక్రమములు సక్రమముగ జరుగుచున్నవి.

అట్టి శ్రీ వెంకటిగారు తమ 88 సంవత్సరాల వయస్సులో తమ పైతృక గ్రామము పోతారము నందు 2017వ సంవత్సరము డిశంబరు 6వ తేదీన తమ భౌతిక కాయమును వదిలిపెట్టి అనంత గురుపరబ్రహ్మమునందు లీనమైనారు.

సద్గురుదేవులు వారికి సాయుజ్యముక్తినిచ్చి అనుగ్రహింతురుగాక!

శ్రీకొంక వెంకటిగారి కుటుంబములోని వారి కుమారుడు శ్రీమల్లేశముగారు మనమడు మనోహర్ గారికి మా ప్రగాఢ సంతాపములను తెలియజేయుచున్నాము.

వారుకూడ తమ నాన్నగారి అడుగుజాడలలో పయనించుచు మండలికి ఇతోధికముగ సేవచేయుదురు గాక!

-కార్యదర్శి, శ్రీసత్యానందాశ్రమము

సుమతీ శతకము

అనువక్త : శ్రీహరితీర్థస్వాములవారు

46. చుట్టములు గాని వారలు

జుట్టములము నీ కటంచు సొంపు దలిర్పన్

నెట్టుకొని యాశ్రయింతురు

గట్టిగ ద్రవ్యంబు గలుగఁ గదరా సుమతీ!

ధనము బాగా సంపాదించినప్పుడు చుట్టలు గాని వారు కూడ “మేము మీకు చుట్టల” మని వచ్చి తిష్ట వేయుదురు.

47. చేతులకుఁ దొడవు దానము

భూతలనాథులకుఁ దొడవు బొంకమి, ధరలో

నీతియె తొడ వెవ్వారికి

నాతికి మానంబు తొడవు నయముగ సుమతీ!

చేతులకు దానమే అలంకారము. రాజులకు ఆడిన మాట తప్పకుండుటయే భూషణము. లోకములో ధర్మముగ ప్రవర్తించుటయే అలంకారము. స్త్రీకి సిగ్గే అలంకారము.

48. తడ వోర్వక యెడలోర్వక

కడువేగం బడిచి పడిన కార్యం బగునే?

తడవోర్చిన నొడలోర్చిన

జెడిపోయిన కార్యమెల్ల జేకురు సుమతీ!

తడవులేకుండ, శరీరశ్రమకూడ లెక్క జేయక తొందర పడినచో పనులు సక్రమముగ జరుగుతాయా? నిదానమును పాటించినచో చెడిపోయిన కార్యములు కూడ చక్కబడతాయి.

49. తన కోపమె తన శత్రువు, తన శాంతమె తనకు రక్ష దయ చుట్టంబౌ

దన సంతోషమె స్వర్గము తన దుఃఖము నరక మంద్రు తథ్యము సుమతీ!

తన కోపమే హాని చేయుటకు శత్రువుతో సమానము. తనశాంతమే తనకు రక్షణము. దయ చుట్టముతో సమానము. తన సంతోషమే స్వర్గము. తన దుఃఖమే నరకము.

50. తనయూరి తపసితనమును తన పుత్రుని విద్యపెంపు తన సతి రూపున్

దన పెరటి చెట్టు మందును మనసున వర్ణింప రెట్టి మనుజులు సుమతీ!

తన ఊరిలో ఉన్న తపస్వియొక్క గొప్పతనమును, తన పుత్రుని విద్యాపాటవమును, తన భార్య సౌందర్యమును, తన పెరటి యందున్న ఔషధమును గూర్చి ఎవరును గొప్పగ చెప్పరు.

అష్టాత్మర్ శ్రీతత్త్వోక్తిభగవద్గీతా

భగవాన్ శ్రీసత్యానందమహర్షులవారు

36. భోక్తారం యజ్ఞతపసాం

సర్వలోకమహేశ్వరమ్ ।

సుహృదం సర్వభూతానాం

జ్ఞాత్వా మాం శాన్తి ముచ్చతి ॥

5అ. 29శ్లో.

పదవిభాగము : భోక్తారం, యజ్ఞతపసాం, సర్వలోక మహేశ్వరం, సుహృదం, సర్వభూతానాం, జ్ఞాత్వా, మాం, శాంతిం, ఋచ్చతి.

ప్రతిపదార్థము : యజ్ఞతపసాం=యజ్ఞతపస్సులకు, భోక్తారం=భోక్తగను, సర్వలోక మహేశ్వరం=సమస్తలోకములకు నియామకుడుగను, సర్వభూతానాం=సమస్త ప్రాణులకు, సుహృదం=హితమొనర్చువానినిగను, (మేలుచేయు వానినిగను) మాం=నన్ను, జ్ఞాత్వా=తెలిసికొని, శాంతిం=పరమశాంతిని, ఋచ్చతి =పొందుచున్నాడు.

తాత్పర్యము : యజ్ఞములను, తపస్సులను అనుభవించువానిగను, సర్వలోకములకు నియామకుడనుగను, సర్వప్రాణులకు మిత్రుడనుగను తెలిసికొనినవాడు పరమశాంతిని పొందు చున్నాడు.

శ్రీతత్త్వార్థ సుబోధిని : అస్తికు లొనర్చు యజ్ఞదానతపంబులు నన్ను చేరుచున్నవి. నాయనుగ్రహమును వాంఛించి నిష్కాములై మునీశ్వరులు ఏకాంతస్థలముల నివసించుచు, మితసాత్త్వికాహారమును స్వీకరించుచు తపంబొనర్చుచున్నారు. అంత హృదయపరిపక్వమును పొందనివారు ఫలమునాశించి అన్నవస్త్రగృహాది దానముల నొనర్చుచున్నారు. భావిజన్మము నం దైశ్వర్యమును కాంక్షించి, కీర్తిప్రతిష్ఠల నపేక్షించి, దానము చేయు వారును కలరు. మరికొంద రీలోకమునందలి యింద్రియ భోగములతో తృప్తి నొందక, స్వర్గాదిలోకములలోనున్న ఉన్నత రమ్యభోగములను కోరి అందులకు ముఖ్యసాధనములుగ వేదశాస్త్రములయందు జెప్పబడిన యజ్ఞాదుల ననుష్ఠించు చున్నారు. “నాభక్తులు నన్ను పొందగోరి పూజలు, జపములు, ధ్యానములు, యోగములు, ఉపాసనలు మున్నగు ఆధ్యాత్మిక సాధనల నభ్యసించుచున్నారు. పై సాధనలకు

ఫలము నొసంగు వాడను నేను భోక్తను నేను. సర్వప్రపంచమునకు నియామకుడను నేను పరమ గతిని నేను. ఈ దృశ్యప్రపంచము భగవంతునికంటె భిన్నముకాదు.” ఈయంశము శివగీతయందు స్పష్టీకరింపబడియున్నది.

శ్లో॥ యస్మాత్సర్వ మిదం విశ్వం మత్తో న వ్యతిరిచ్యతే ।

సర్వక్రియాణాం భోక్తాహం సర్వ స్యాహం ఫలప్రదః ॥

విశ్వము విశ్వేశ్వరుడనైన నాకంటె వేరుకాదు. సర్వక్రియలకు భోక్తను నేను. తపోయజ్ఞదానాది సర్వసాధనలకు ఫలము నొసంగువాడను నేను.

దేవతలు నశ్వరములగు స్వర్గాదిఫలముల నొసంగగలరుగాని శాశ్వత మగు మోక్షము నొసంగజాలరు. “నిర్మలచిత్తముతో, మోహరహితదృష్టితో, నిరహంకారభావ ముతో నన్ను భజించువారలకు శాశ్వతసుఖమును ప్రసాదించును” అని గీతలో పలుచోట్ల భగవంతుడు నొక్కి చెప్పియున్నాడు. ఎంతగ ధ్యానాదిసాధనల ననుష్ఠించినను భగవంతుడు దర్శన మొసంగక పోవుటకు భక్తిశ్రద్ధలు లేకుండుటయే ముఖ్యకారణములు. సామాన్యులు తమ గృహారామ విత్తాదుల యం దుంచిన ప్రేమను భగవంతుని యందుంచుట లేదు. బంధమిత్రాదులను ప్రేమించుచున్నారే కాని భగవంతుని యందు హృదయమును పెట్టి సేవించుటలేదు. వస్తువాహనవిత్తాదులలో నష్టము వాటిల్లిన కొంపమునిగిపోయినట్లు దుఃఖింతురుకాని భగవదనుగ్రహము కలుగలేదే యనిగాని, భగవద్దర్శనభాగ్యమునకు నోచుకొనక పోతిమే యనిగాని వాపోవుటలేదు. పదునాలుగు భువనములను సృజించినకర్త భగవానుడే. ఆయన ఆజ్ఞ లేనిది తృణమైన కదలజాలదు. సూర్యుడు, చంద్రుడు, వాయువు, ఇంద్రుడు, అగ్ని ఆయన శాసనమువలననే ప్రవర్తించుచున్నారు. ఈ దృశ్య విశ్వమునకు నియామకుడు భగవంతుడే. ఈ బాహ్యదృశ్యమును దర్శించునపుడు “ఇది యంతయు తమకు వలయు” నను భ్రాంతి నశించిన, కారణరూపుడగు భగవంతుడు స్మరణకు వచ్చును. లతలసౌందర్యమును పుష్పములశోభను, పర్వతనదీసముద్రముల గంభీరదృశ్యమును గాంచువారలు “ఈ సృష్టపదార్థములే యింత సుందరములుగ నున్నవే! వీటిని సృజించిన పరాత్పరు డెంత దివ్యమంగళ స్వరూపుడో!” అని కారణపురుషుని జ్ఞాపకమునకు దెచ్చికొనవలయును. భగవంతుడుతప్ప మరి యే చిత్రకారుడు పత్రపుష్పపల్లవములకు మధుర కోమల రమ్య వర్ణములను చిత్రింపగలడు? ఋతువులు, మాసములు, దినములు క్రమముదప్పక ప్రవర్తించుచున్న వనిన ఆయన శాసనమువలననే గదా! సూర్యచంద్ర నక్షత్రాదుల సక్రమసంచా రమునకు ఆయన ఆజ్ఞయేగదా కారణము. అవ్యక్తముగనుండి యీ చరాచరజగత్తు నీవిధముగ నడపుట భగవానునికితప్ప నన్యులకు శక్యమా? ఏ సమయమున కేవలము పుష్పించి ఫలింపవలయునో, యేఋతువున కేయేలతలు పుష్పింపవలయునో, యేపుడు వర్షింపవలయునో, యేపుడేవిధముగ వాతావరణ ముండవలయునో, యేపుడు మార్పుజెంద వలయునో ఈశ్వరుడు నియమించి

యున్నాడు. ఈవిషయములను నిర్మల నిశ్చల సూక్ష్మచిత్తముతో పరికించిన యీశ్వరుని సర్వజ్ఞ సర్వనియామక మహాశక్తి ద్యోతక మగును. సర్వేశ్వరుడు సర్వశక్తి సమన్వితుడు, సర్వవ్యాపకుడు భగవంతుడు. ఎన్నిరకముల పక్షులు, యెన్నెన్ని విధములగు సర్పములు, క్రిములు, కీటకములు! ఈశ్వరుని అఖండశక్తిని ఊహింపగలమా? అందువలననే “అనంతము” అని వేదమాత కీర్తించినది. వృక్షములలో ఎన్నిరకములుకలవు? భూమి యెన్నిరంగులుగలదై యలరారు చున్నది? జల మెన్నెన్ని రుచులతో నెన్నిక గన్నది? పాషాణము లెన్నెన్నిరకములలో, యెన్నిరంగులలో, యెన్నివిధములైన ఆకారములలో కలిగి కనులపండువుగ నున్నవి! సువర్ణము, రత్నములు, మణులు, ఎన్నెన్ని అమూల్య వస్తువులలో ప్రకృతినుండి యుద్భవించి, సౌందర్యమును విరజిమ్ముచున్నవి. ఈశ్వరుని యనంతశక్తి, యఖండతేజము, మహావిభూతి యెల్లెడల గోచరించుచున్నది.

ఈ శ్లోకమున భగవంతుడు “సర్వభూతములకు వాస్తవమైన మిత్రు డను నేను” అని చెప్పుచున్నాడు. ప్రకృతి గుణములతోగూడిన సామాన్య స్నేహితులు కష్టకాలమున వదలివైచెదరు. తమ లాభముకొఱకు, తమ సుఖము కొఱకు స్వార్థపరులై మిత్రత్వమును నెఱపువా రనేకులు కలరు. తమ యుద్దేశ్యములు నెరవేరునంతవరకు స్నేహితులను కొనసాగించి వానికి కష్టసప్థములు వాటిల్లుతోడనే వదలివైచుటయే గాక తిరస్కారదృష్టితో నిందావాక్యములగూడ పలుకుదురు. ఒకవేళ నెదురైన ముఖము ద్రిప్పుకొని, మరొక మార్గమునుబట్టి వెళ్లుదురు. పూర్వమున్న ప్రేమాభిమానము లెచటి కేగినవో తెలియ రాదు. స్వార్థపరుల లక్షణము లిటులనే యుండును. భగవంతుడు కష్టకాలముల యందు, దుఃఖసమయములయందు కాపాడు దయాస్వరూపుడు. కష్టసప్థముల బాల్పడి దుఃఖించువారి నోదార్పు కరుణామయుడు భగవంతుడు. ఆయన ప్రేమ అనంతము. వాత్సల్యము అపారము. దుఃఖములోనున్నవారిని భగవానుడు నిముసములో నవ్వింపగలడు. ఆనంద స్వరూపు నాశ్రయించినవారికి పరమానందము చేకూరును. భగవంతుని సఖునిగ నారాధించి శ్రీగుహుడు, సుగ్రీవుడు, కుచేలుడు, అర్జునుడు తరించిరి. “నేను సర్వవ్రతములకు భోక్త ననియు, సమస్తలోకములకు ప్రభుడ ననియు, సర్వభూతములకు మిత్రుడ ననియు గ్రహించి నన్ను ఉత్తమ భక్తితో భజించువారు నాయనుగ్రహమున పరమశాంతిని పొందుదురు.” అని భగవానుడు నుడివియున్నాడు. లోకములో శ్రీమంతులకృపను సంపాదించు కొనిన సంతసించువారు కలరు. అది సామాన్యుల లక్షణము కాని భగవదనుగ్రహమును సంపాదించుటయే ఉత్తమపురుషుల స్వభావము. కావుననే పరమభక్తాగ్రేసరుడగు శ్రీ పోతనామాత్యుడు తాను రచించిన శ్రీమద్భాగవతమును శ్రీరామచంద్రప్రభువునకు సమర్పించెనుగాని నరాధములగు రాజుల కంకితమీయ డయ్యెను.

ఉ॥ ఇమ్మనుజేశ్వరాధముల కిచ్చి పురంబులు, వాహనంబులున్,
సొమ్ములుఁ గొన్ని పుచ్చుకొని, చొక్కి, శరీరము వాసి, కాలుచే

సమ్మెటవ్రేటులం బడక, సమ్మతితో హరి కిచ్చి, చెప్పె నీ
 బమ్మెరపోతరా జొకఁడు భాగవతంబు జగద్ధితంబుగన్
 ఉ॥ కాటుకకంటినీరు చనుకట్టుపయింబడ నేల నేడ్చెదో
 కైటభదైత్యమర్దనునిగాదిలికోడల! యో మదంబ! యో
 హాటక గర్భరాణి! నిను నాకటికిన్ గొనిపోయి యల్ల క
 ర్ణాటకిరాతకీచకుల కమ్మ ద్రిశుద్ధిగ నమ్ము భారతీ ! (భాగ. ప్ర.)

భగవదనుగ్రహమును సంపాదించుటకు భక్తి, శ్రద్ధ, వైరాగ్యము, మనోజయము, ఇంద్రియనిగ్రహము మున్నగు సాధనపరికరములు అతిముఖ్యములు. పైవానిని దీక్షతోడను, క్షమతోడను శ్రమించి సముపార్జింపవలయును. ఈ లోకమున శ్రమపడక నేదియు లభింప దనుట సర్వానుభవ సిద్ధమై యున్నది. నిశ్చల చిత్తముతో పరిపూర్ణ విశ్వాసముతో, అకుంతితభక్తితో మొఱపెట్టుకొనువారిని భగవంతు డనుగ్రహించి దర్శన మొసంగును. ఈశ్వరానుగ్రహమున్నగాని తత్త్వజ్ఞానము కలుగదు. భగవానుని మహిమ, శక్తి, విభూతి సర్వత్ర సర్వవేశల సిద్ధముగ నున్నది. ఆ దివ్యమంగళసంపదల ననుభవించుటకు యోగ్యత వలయును.

భగవాన్ శ్రీసత్యానందమహర్షి 400వ సంచార సత్సంగము 2018 ఫిబ్రవరి 2, 3, 4 తేదీలలో

స్థలము : వెంకటరెడ్డి గార్డెన్, కోరుట్ల రోడ్, మెట్పల్లి

భక్తులారా!

ఫిబ్రవరినాటికి నాలుగువందలవ సత్సంగ మగును. అందువలన ఈ సత్సంగమును విశేషముగ చేయవలయు నని భక్తుల అభిలాష.

దీనిలో అనేకమంది మహాత్ములు, మాతాజీలు పాల్గొని తమ దివ్య సందేశములను అనుగ్రహింతురు. ఈ సంచికతో పాటు అహ్వన పత్రమును పంపుచున్నాము.

శ్రీసత్యానందాశ్రమ సంఘముల పీఠాధిపతి పూజ్య శ్రీ శ్రీహరితీర్థస్వాములవారి అధ్యక్షతన పూజ్య శ్రీ విరజానందతీర్థ స్వాములవారి పర్యవేక్షణలో జరుగును. కావున అందరూ పాల్గొని సత్సంగలాభమును పొందుదురుగాక!

-సంచార సత్సంగ కార్యదర్శి కొండ గంగాధర్

వ్యావహారికాంధ్ర మహాభారతం

-శ్రీ పురిసండా లిస్సలస్వామి

అరణ్యపర్వం - ఏడవ ఆశ్వాసము

రామాయణము

మాల్యవంతము

తనకంటే అధికమైన బాధలను పొందినవారి కథలను చెప్పుచు ధర్మజ్ఞునకు శ్రీమార్కండేయ మహర్షి శ్రీరామచంద్రుని దివ్యచరిత్రమును వినిపించుచున్నారు.

ఎండా కాలము వెళ్ళిపోయింది. మాల్యవంతం గుహలోనే వర్షాకాలం కోత్త మేఘాలతో అందమయిన ఆ దినాలు దుర్భరమయిన సీతావియోగంతో ఎలాగో వెళ్ళబుచ్చాడు రాముడు. శరత్కాలం వచ్చింది. వెన్నెల వొలకపోస్తూ వున్నాయి రాత్రుళ్ళు. వికసించిన కలవపువ్వుల పరిమళాలతో ఘుమ ఘుమ లాడిపోతున్నాయి చల్లగాలులు. ఒకంతట కదలనట్టున్నాయి రాత్రుళ్ళు. భరించలేక పోయాడు రాముడు.

తమ్ముడూ, చూశావా సుగ్రీవుడి మోసం! అన్నాడు లక్ష్మణుణ్ణి చూసి రాముడు. వాలిని చంపి వానరరాజ్యం ఇచ్చాం. భార్య దొరకడంతోటే, మనమాట మరిచిపోయాడు సుగ్రీవుడు. కృతఘ్నుడు! తనకోతి బుద్ధి చూపించుకున్నాడు. ఇంక ఇక్కడ మనకి ఏంపని? వెంటనే నువ్వు కిష్కింధ వెళ్ళు. బాధ్యత మరిచిపోయిన ఆ దుర్మార్గుణ్ణి వాడి అన్నదగ్గరికే పంపించి రా. నువ్వు వెళ్ళే సరికే గాని మన కార్యప్రయత్నములో వుంటే మాత్రం ఏమీ అనకు. అతణ్ణి నీతో కూడా పిలుచుకురా' అన్నాడు.

ధనుష్షూ బాణాలూ పుచ్చుకున్నాడు లక్ష్మణుడు. చరచరా కిష్కింధ వెళ్ళాడు. అతణ్ణి చూసి, హడావుడిగా ఎదురు వచ్చాడు సుగ్రీవుడు. రెండుచేతులూ జోడించాడు. తగిన విధంగా గౌరవ సత్కారాలు చేశాడు.

రాముడు చెప్పిన మాటలు చెప్పాడు లక్ష్మణుడు. గడగడ లాడాడు సుగ్రీవుడు. లక్ష్మణా! రామకార్యం తోపం చేసి, ఏచెఱువు నీళ్ళు తాగుతాను?' అన్నాడు. వినయంగా దేవిని వెదకడం కోసం సుమారు నెలకిందే సంపాను. బలవంతులూ, బుద్ధిమంతులూ మంచి మంచి వానరులు నాలుగుదిక్కులూ వెళ్ళారు. భూప్రపంచమంతా పల్లెలూ, పట్నాలూ, అడవులూ, సముద్రాలూ అన్నీ గాలించి వస్తారు. చెప్పి వెళ్ళిన ప్రకారం వాళ్ళు రావడానికి ఇంకా అయిదు రోజులే

వ్యవధి వుంది. వాళ్ళు రాగానే శుభవార్త పట్టుకుని మీ దగ్గిటికి రావాలని సిద్ధంగా వున్నాను' అన్నాడు.

సంతోషించాడు లక్ష్మణుడు. సుగ్రీవుణ్ణి కూడా తీసుకుని మాల్యవంతం వచ్చాడు. సుగ్రీవుడు చేసిన ఏర్పాట్లు అన్నగారికి విన్నవించాడు. విని, సంతోషించాడు రాముడు.

కొద్దిదినాల్లో తూర్పు, పడమరా, ఉత్తరాదీ వెళ్ళిన వానరులు తిరిగి వచ్చేశారు. ఎక్కడా సీత జాడ కనపళ్ళేదని చెప్పారు వాళ్ళు. బాధపడ్డాడు రాముడు. ఇక దక్షిణదిక్కు వెళ్ళినవాళ్ళు మాత్రం రావాలి. వాళ్ళు తప్పక సీత కబురు తేవచ్చు. ఈ వొక్క ఆశతోనే ప్రాణాలు నిలుపుకుంటూ కూచున్నా ఉతడు.

మరో నెల గడిచిపోయింది. క్షణం వొక యుగంలా వుంది. దుఃఖిస్తూ కూచున్నాడు రాముడు. లక్ష్మణుడూ, సుగ్రీవుడూ దిగాలుగా దగ్గిర కూచుని వున్నారు. మాల్యవంతమంతా విచారంలో మునిగిపోయినట్లుంది.

ఇంతలో కొంతమంది వానరులు రోజుకుంటూ వచ్చారు. 'మన మధువనం మరి లేదు' అంటూ సుగ్రీవుడితో చెప్పారు. వాల్లేమిటి మీరేమిటి - ప్రాణంలా చూసూవున్న తోట అది ఆంజనేయులూ అంగదకుమారులూ మొదలయినవాళ్ళు అందరూపడి సర్వదుంబాలా చేసేస్తున్నారు మధువనం. పళ్ళమాట అటుండనివ్వండి. పిందెలు కూడా తెంపేసి కొరికేస్తున్నారు. మేము అడ్డు కోబోతే కొట్టి తిట్టి నానా హంగామా చేసి వదిలిపెట్టారు' అన్నారు.

వీళ్ళు దక్షిణాదికి వెళ్ళినవాళ్ళు. అమ్మవారిని చూసేవుంటారు. ఆ సంతోషం ఫలితమే ఇదంతా అనుకుంటాను. కార్యం సాధించుకు వచ్చినవాళ్ళకి ఈ మాత్రం చనువు సహజమే మరి! అంటూ రాముడితో చెప్పాడు సుగ్రీవుడు.

ఆంజనేయులూ మొదలయినవాళ్ళందరూ మనసారా మధువనంలో విహరించారు. మంచి మంచి పళ్ళన్నీ కడుపారా తిన్నారు. తేనెపట్లు కొట్టి పీకలు మొయ్యూ తాగారు. చల్లటి చెట్లకింద అలసట తీర్చుకున్నారు. బాగా మనసుతీరాక, గెంతులు వేస్తూ మాల్యవంతం వచ్చారు. లక్ష్మణుడి తోనూ, సుగ్రీవుడితోనూ కూచున్న రాముణ్ణి చూసి, అంతమందీ వొక్కసారి పాదాభివందనము చేశారు. కలకల లాడుతూవున్న వాళ్ళ మొహాలు చూడగానే శుభవార్త పట్టుకు వచ్చారని గ్రహించేశాడు రాముడు.

'సీతమ్మవార్ని చూసి వచ్చాను ప్రభూ!' అంటూ అందరి లోకీ ముందుకి వచ్చి చేతులు జోడించాడు ఆంజనేయులు. మేమంతా దక్షిణందిక్కు వెళ్ళాం. కొండలూ అడవులూ పల్లెలూ పట్టణాలూ అన్నీ గాలించాం ఆ వైన మంతా మనవి చేస్తాను. చిత్తగించు.

అందరమూ కలిసి అక్కడక్కడా వెదుక్కుంటూ వెళుతున్నాం. ఒక్క దగ్గిర చిత్రంగా భూమిలో

వొకపెద్దసొరంగం కనపడింది. అందరమూ అందులో దూరాం. కన్ను పొడుచుకున్నా కనిపించనంత చీకటి దారికడాకూ ఏవేవో పురుగులు. అలాగే ఆ సొరంగంలోంచి ఎన్నో యోజనాలు నడిచి వెళ్ళాం. వెళ్ళగా వెళ్ళగా వొకపట్నం అవుపించింది. సూర్యుడిలా ప్రకాశిస్తూ వుంది ఆ పట్నం. అక్కడ వొక తపస్విని కనపడింది. మమ్మల్ని చూసి ఎంతో ఆదరించిందామె. తనపేరు ప్రభావతి అనీ, ఆ పట్నం మయుడిపట్నం అనీ చెప్పింది. రుచిగావున్న ఆహారమూ, పానీయమూ ఇచ్చి మమ్మల్ని తృప్తి పరిచింది. ఆమె చెప్పిన దారిని సొరంగంనుండి బైటికి వచ్చేశాం. సహ్యాపర్వతమూ, దుర్దురపర్వతమూ చూశాం. అవి దాటి మలయపర్వతం ఎక్కాం. అక్కడినించి విశాలమైన మహాసముద్రం చూశాం.

ఆ సముద్రం వరకూ వున్న భూభాగం యావత్తు వెదికేశాం. కనపళ్ళేడు అమ్మవారు. అక్కడినించి సముద్రమే సముద్రం. దారీ తెన్నూ లేదాయె. ‘అమ్మవారు కనపళ్ళేదని రాములవారితో చెప్పడం కంటే వారికి బాధకలిగించడం కంటే ఇక్కడ చావు నయం మనకి’ అనుకుంటూ అందరమూ నిరాశ చేసుకున్నాం. బతుకుమీద ఆశ వదిలిపెట్టేశాం. నిరశనవ్రతం నిశ్చయించుకున్నాం. అందరమూ ఒక్కదగ్గర చదికిలబడిపోయాం. ‘రామకార్యం కోసం ప్రాణాలు వదిలిపెట్టాడు జటాయువు. పుణ్యలోకాలు పొందాడు. మనమూ అలాగే ఆమరణప్రాప్తయోపవేశం చేసి ధన్యుల మవుదాం’ అంటూ మాలో మేమే మాట్లాడుకుంటున్నాం.

మామాటలు విని, మలయపర్వత గుహలోంచి కొండంత రాంబందు వొకటి కన్నీళ్ళు కారుస్తూ మా దిక్కు నడిచివచ్చింది. జటాయువు అంటున్నారు. ‘ఎవరు నాయనా మీరూ’ అంటూ తిన్నగా మాదగ్గరికే వచ్చిందది “జటాయువు నా తమ్ముడు. అనూరుడు మా తండ్రి. సంపాతి అంటారు నన్ను. నేనూ మా తమ్ముడూ సరదాగా వొకనాడు సూర్యమండలానికి ఎగిరాం. సూర్యుడి వేడికి నా రెక్కలు కాలిపోయాయి. నా తమ్ముడికి ఏమీ కాలేదు. ఈ కొండమీద పడిపోయాను నేను. అవాళనించీ ఎక్కడికీ కదలేక, ఇక్కడే ఈ గుహలో బతుకుతున్నాను. నా తమ్ముడు ఎక్కడ వున్నాడో ఎలా వున్నాడో ఏ కబురూ తెలియలేదు నాకు. చెప్పండి బాబూ. జటాయువు క్షేమమేనా?” అని అడిగాడు.

మీ సంగతి వివరించి చెప్పాం మేము. అమ్మవారిని రావణాసురుడు ఎత్తుకుపోవడమూ, వాడితో దెబ్బలాడి జటాయువు కాలం చెయ్యడమూ అన్నీ చెప్పాం. తమ్ముడికోసం ఎంతో అంత దుఃఖపడ్డాడు సంపాతి. మా విషయం అడిగితెలుసుకున్నాడు. ‘రావణుడు తెలుసు నాకు. ఉడ్డోలమయిన పరాక్రమం వాడిది. వాడి రాజధాని లంకాపట్నం. సముద్రం మధ్య వుంది. అక్కడికి నూరు యోజనాలు వుంటుంది. అక్కడికి వెళ్ళండి అక్కడే వుంటుంది సీత’ అని చెప్పి వెళ్ళాడు సంపాతి.

సముద్రం దాటడం ఎలాగ? ఈ ఆలోచనలో పడ్డాం మేం. ఒక్కడూ ముందుకి రాలేదు. రామచంద్రా! నీ అనుగ్రహమూ, మాతండ్రి వాయుదేవుడిదయ్యా ఎక్కడిలేని ఉత్సాహమూ, బలమూ ఇచ్చాయి నాకు. నేనే మహాసముద్రం దాటాను. లంకాపట్నం వెళ్ళాను.

సముద్రం మధ్య త్రికూటపర్వతం మీద మణులు చెక్కిన పెద్ద పెద్ద బంగారం మేడలతో ధగధగా మెరిసిపోతూవుంది లంక. పట్నం యావత్తు సందులూ, గొండులూ పిసరంత వదలకండా వెదికాను. చివరికి రావణుడి అంతఃపురం వనం అయిన అశోకవనంలో సీతామహాలక్ష్మిని కనుక్కున్నాను.

‘కన్నీళ్ళు కారి కారి, పాకుడు దేరిపోయాయి మాతల్లి చెంపలు. నిట్టూర్పుల వేడికి కమిలిపోయి కారాకులావున్నాయి పెదవులు. అశోకవృక్షం పూతలేకపోతే తూలిపోయేటంత దుర్బలంగా వుంది శరీరం. మూర్తిభవించిన శోకదేవతలాగ ‘రామా, రామా అంటూ వొకటే ఏడుపు ఏడుస్తూ వుంది. చూడగానే పోల్చేసుకున్నాను నేను.

వినయంగా వెళ్ళి నమస్కారం చేశాను. అమ్మా, రాములవారి దూతని. ఆంజనేయుణ్ణి! అంటూ విన్నవించాను. రాక్షసుణ్ణి కాను. నిజమయిన వానరుణ్ణి. సందేహించకమ్మా! నిన్ను వెదకడానికే వచ్చాను. రామలక్ష్మణులు క్షేమంగా వున్నారు. వానరచక్రవర్తి సుగ్రీవుడితో స్నేహం చేసి, నీ ప్రయత్నంలోనే వున్నారు. జాప్యం లేదిక, లంకవచ్చి నీ చెర విడిపిస్తారు. విచారించకు’ అన్నాను.

ఒక్కక్షణం ఏమాలోచించిందో తల్లి ‘నీమాట నమ్ముతున్నాను’ అంది. అవిధ్ధడని వొకముసలి రాక్షసుడి దగ్గర విని. ఇంతకి ముందే త్రిజట చెప్పింది నాకు. సంతోషించాను. వెళ్ళు నాయనా, నా స్థితి విన్నవించి శ్రీరాముణ్ణి తీసుకురా. నీ కార్యం సిద్ధిస్తుంది. అని ఇదిగో అనవాలూ ఇచ్చింది మాతల్లి. ఆమె తలమీది శిరోరత్నం ఇది. అంతేకాదు. స్వామీ ఇంకా నమ్మకం కుదరడానికి, చిత్రకూటం మీద జరిగిన కథ జ్ఞాపకం చెయ్యమంది. అమ్మవారి సెలవు తీసుకుని, లంకాపట్నం కాల్చేసి మరీ వచ్చాను ప్రభూ’ అని చెప్పి సీత ఇచ్చిన శిరోరత్నం రాముడి చేతిలో పెట్టాడు ఆంజనేయులు.

సీత హృదయం మూర్తి మంత మైనట్టు వుంది శిరోరత్నం. హృదయానికి అద్దుకున్నాడు రాముడు. సీతనే కౌగిలించుకున్నట్టు ఆమె చనుమొనలే గుండెలకి అద్దుకున్నట్టు క్షణకాలం రెండు కళ్ళూ మూసేసుకున్నాడు.

సీత వునికేమో తెలిసింది. ఇక ఎంతట వెళ్ళి, ఎంతట ఆమెని కలుసుకోవడమో అని గుబగుబగులాడి పోయింది రాముడి మనస్సు. సుగ్రీవుడితట్టు చూసి, మనసైన్యం సిద్ధం చేయించు. అన్నా దతడు. దిక్కు దిక్కులా వున్న వానరనాయకులికి తాకీదులు పంపాడు సుగ్రీవుడు.

సుగ్రీవుడి ఆజ్ఞకి తిరుగులేదు. తాకీదులు అందడమే తరవాయి నాలుగుదిక్కులనుంచీ

తండోపతండాలు వచ్చిపడింది వానరసేన. గజాదూ గవయుదూ చెరో పందకోట్ల వానరులతో వచ్చారు. కుముదుడు అరవైకోట్ల సైన్యంతో వచ్చాడు. వాలి మామ సుషేణుడు వెయ్యికోట్ల సేనతో వచ్చాడు. గంధమాదనం నించి గంధమాదనుడు వెయ్యికోట్ల రాణువతో వచ్చిపడ్డాడు. దధిముఖుడు లెక్కాజమా లేనంత దండు వేసుకు వచ్చాడు. లక్షకోట్ల ఎలుగుబంట్లతో పే-ర్థ కారుమబ్బులా కదలివచ్చాడు జాంబవంతుడు. ఇంకా ఎంతో మంది వానరనాయకులు లక్షలూ, కోట్లూ అర్బుదాలూ - పటాలాలూ పట్టకువచ్చారు. రకరకాల రూపాలవాళ్ళూ, భయంకరులూ, బలవంతులూ ఎంతో మంది మహాసముద్రాల్లా వచ్చి మాల్వవంతంమీదా ఆ చుట్టుపక్కలూ దండు విడిశారు.

అవి అరువులు కావు. అవి పరుగులు కావు. అవి గెంతులు కావు. గుహలనిండా వాళ్ళే. ఏ చెట్టుమీద చూసినా వాళ్ళే. ఏగుట్టమీద చూసినా వాళ్ళే. ఓ మహాకోలాహలంగా వుంది మాల్వవంతం.

సుగ్రీవుడు జతపరిచిన ఇంత సహాయంతోనూ తమ్ముణ్ణి వెంటవేసుకుని బయల్దేరాడు రాముడు. సైన్యమంతటికీ ఉత్సాహంగా గెంతులేస్తూ ముందునడిచాడు ఆంజనేయులు. అంగదుడూ నలుడూ నీలుడూ మొదలైనవాళ్ళు పక్కలా వెనకాలా నడిచారు. పళ్ళూ నీళ్ళూ సమృద్ధిగా దొరికేచోట్ల మకాం వేస్తూ కొన్నాళ్ళకి దక్షిణ సముద్రం దగ్గర మరో సముద్రంలా కోలాహలం చేస్తూ చేరింది రామదండు.

సేతువు

ఇంతవరకూ బాగానే సాగింది ప్రయాణం. మరి ఇక్కణ్ణంచి ఏమిటి సాధనం? సుగ్రీవుడికేసి చూశాడు రాముడు. మన దండేమో అమితంగా వుంది. సముద్రమా అతీతంగా వుంది. ఇది దాటే వుపాయమేదో నువ్వే ఆలోచించు' అన్నాడు. నాయకులు యావన్మందీ ఆలోచనలో పడ్డారు. 'తెప్పలు కట్టుకు వెళదాం' అన్నారు కొందరు. ఓడలమీద అయితే మరీ సులువు' అన్నారు కొందరు.

నవ్వాడు రాముడు. మీరు చెప్పిన ఉపాయం మంచిదే. కాని, ఇంత సైన్యానికి తెప్పలూ, ఓడలూ తయారు చెయ్యడం అంటే కాని పని. అదీకాక, నూరుయోజనాల సముద్రం తెప్పలమీద వెళితే శత్రువు మీద పడి నాశనం చేస్తాడు. ఏదో సామాన్యులయిన వర్తకుల మోస్తరుగా ప్రయాణం చెయ్యడం వీరులికి రాణించదు. అంచేత, నేను చేసుకున్న నిశ్చయమేదో చెపుతాను వినండి. ఉపవాసవ్రతం చేసి సముద్రుణ్ణి ప్రార్థిస్తాను. సంతోషంగా అతడు నాకు దారి ఇస్తే సరే సరి. పరాయివాడిగా నన్ను తలిచి నిరాకరిస్తాడూ, మరీ మంచిది. నా బాణాగ్నితోనే సముద్రజలం లిప్తలో ఇంకబెట్టేస్తాను" అన్నాడు.

తమ్ముడు లక్ష్మణుడితో సహా దర్భలమీద పడుకుని, ఉపవాస వ్రతంతో సముద్రుణ్ణి ప్రార్థించాడు

రాముడు. తన నీటిజంతువుల పరివారంతో సహా వచ్చి రాముడి ముందు ప్రత్యక్ష మయ్యాడు సముద్రుడు. 'నీ ప్రతదీక్షకు సంతోషించాను. ఏం కావాలో చెప్పు' అని అడిగాడు రాముణ్ణి. 'లంకకి దారి కావాలి' అన్నాడు రాముడు. నువ్వు దారి ఇచ్చావో మంచిమాట. లేదంటే సూర్యుడి లాంటి బాణాలు వేసి, నీళ్ళు లేకుండా చెయ్యవలసివస్తుంది నిన్ను' అన్నాడు. రామా! నీ పనికి అడ్డురావడానికి నేను మాత్రం ఏపాటివాణ్ణి! అన్నాడు సముద్రుడు. కానైతే, వొక్కమాట విచారించాలి నువ్వు. ఇవాళ నీకు దారి ఇస్తే, అదే ఆనవాయితీ అయిపోతుంది. ప్రతీవాడూ బాణాలు చూపించి బెదిరిస్తాడు నన్ను. కనక నేనో ఉపాయం చెప్పతాను విను. మీలో నలుడు మంచి శిల్పవిద్య తెలిసినవాడు. విశ్వకర్మ కుమారు డతడు. అతణ్ణి సేతువు కట్టమను. నా మీద వేసిన కొండలూ రాళ్ళూ మునిగిపోకండా చేస్తాను నేను. సేతువుమీద వెళ్ళి శత్రువుని సాధించు. సరేనా? అన్నాడు. దానికి సమ్మతించాడు రాముడు.

నలుణ్ణి పిలిచి సేతువు కట్టమన్నాడు రాముడు. వేలకొద్దీ వానరులు కొండలూ, చెట్లూ పెరిగి తేవడం మొదలుపెట్టారు. వాళ్ళు అందిస్తూవుంటే, అవి సముద్రంలోవేసి లంకకి సేతువు కట్టాడు నలుడు. నూరుయోజనాల పొడవూ పదియోజనాల వెడల్పూ కలిగి బాగా దృఢంగా తయారయింది సేతువు.

ఇంతలో రావణుడితో దెబ్బలాడి, తన ఆస్తుల్ని వెంటబెట్టుకుని వచ్చి రాముణ్ణి ఆశ్రయించాడు విభీషణుడు. అతణ్ణి చూడగానే అతడు మంచివాడని పోల్చుకున్నాడు రాముడు. అతణ్ణి ఆదరించి, తన అంతరంగికుల్లో చేర్చుకున్నా డతడు. అతణ్ణి రాక్షసరాజ్యానికి రాజుచేస్తానని మాట ఇచ్చాడు. లక్ష్మణుడితో నేస్తమూ కట్టించాడు.

విభీషణుడితోనూ, వానరసైన్యముతోనూ కలిసి, సేతువుమీద సముద్రం దాటాడు రాముడు. త్రికూటపర్వతం ఎక్కి, లంకాపట్టణం చూట్టూ శిబిరాలు వేయించాడు. తాటివనాల్లోనూ, అగురుతోటల్లోనూ, తియ్యమామిడి తోపుల్లోనూ, నిమ్మ నేరడా కొబ్బరి మొదలయిన తోటల్లోనూ మకాం వేసి బైరాయించింది రామదండు.

శిబిరాలన్నీ వెయ్యికళ్ళతో కనిపెడుతున్నారు దండు నాయకులు. రాక్షసులు మాయచెయ్యకండా జాగ్రత్తపడుతున్నాడు విభీషణుడు. అంత అలా వున్నా శుకుడూ సారణుడూ అని ఇద్దరు రావణాసురుడి గూఢచారులు కోతుల వేషంలో వచ్చి శిబిరంలో దూరిపోయారు. వెంటనే వాళ్ళని కనిపెట్టేశాడు విభీషణుడు. వాళ్ళని పట్టుకుని రాముడి ఎదట పెట్టాడు. 'బాగానేవుంది' అన్నాడు రాముడు. రానే వచ్చారు వీళ్ళు. మనసైన్యం యావత్తు వీళ్ళకి చూపించి మరీ వదలండి అన్నాడు.

రామదండు యావత్తు చూసి వెళ్ళారు శుకసారణులు. రావణుడితో వర్ణించి చెప్పారు. అది దండు కాదు సముద్రం అన్నారు. దాన్ని గెలవడం అసాధ్యం అన్నారు.

కాశీ నివాసము

శ్రీ భాగవత సప్తాహము

2018 ఫిబ్రవరి 19 నుండి 29 వరకు

భగవాన్ శ్రీసత్యానందమహర్షులవారి అనంత కృపతో శ్రీశ్రీశ్రీ బ్రహ్మానందతీర్థస్వాములవారి కరుణా కటాక్షములతో కాశీనగర క్షేత్ర పాలకులు శ్రీ కాలభైరవస్వామివారి అనుమతితో కాశీ అధిష్ఠాన దైవము శ్రీవిశ్వనాథుని దయతో పుణ్యమూర్తి శ్రీసత్యానందాశ్రమ పీఠాధిపతి శ్రీశ్రీశ్రీ శ్రీహరితీర్థస్వాములవారి మహా సత్సంకల్పముతో కాశీ పుణ్యక్షేత్రమునకు ఫిబ్రవరి మాసమున మనమందరము విచ్చేయుట మన పూర్వజన్మ సుకృత విశేషము.

భక్తులారా! కాశీవచ్చు భక్తులు గమనింపవలసిన విషయములు.

1. కాశీనగర ప్రవేశము నుండి ఇంటికి మరల బయలుదేరువరకు 9 రాత్రులు 10 దినములు మీ మనస్సు కాశీ విశ్వేశ్వరునియందు ఆధ్యాత్మిక చింతనయందు ఉంచుట
2. రాత్రి 8 గంటలకు మీ మీ బంధువులతో ఫోనులో మాటాడండి. అప్పుడు మాత్రమే వారిని మీకు ఫోను చేయమనండి.
3. సంప్రదాయవస్త్రములను అనగ తెల్లపంచె కండువా మొదలగునవి ధరించండి. చలి ఉండును కాన వస్త్రములు తగినన్ని స్వెట్టరు మొదలగునవి తెచ్చుకొనవలెను.
4. ప్రతివారు కార్యదర్శికి మీ ఆధార్ కార్డు జెరాక్స్ ఇవ్వండి. మీ సెల్ నంబరుతో పాటు మీ ఇంటి నెంబరు కూడ కార్యదర్శికి ఇవ్వవలెను.
5. పాస్ పోర్టు సైజు ఒక ఫోటో, స్టాంపు సైజు ఫోటో ఒకటి మీ వెంట తీసుకొని రావలయును. కార్యదర్శికి ఇవ్వవలెను.
6. ప్రతివారు కంచము గ్లాసు రాగిచెంబు తెచ్చుకొనవలెను.
7. మీకు సంబంధించిన మందులు వెంట తెచ్చుకొనవలెను.
8. సభా సమయమున మౌనమును పాటించవలెను. మిగతా సమయములో కూడా లౌకిక ప్రసంగములు చేయక భగవంతుని ధ్యానించుకొనవలెను.
9. అందరూ తమకు తగిన తిలకపుండ్రము విభూతి ధరించవలెను.
10. మీతోటి వారికి అసౌకర్యమును కలిగించక వారికి అవసరమైన సాయమును చేయండి.

గ్రద్ద జీవితం ఆదర్శం

సేకరణ : పోలిశెట్టి నాగేశ్వరరావు

గ్రద్ద అనగానే మనకు ఎప్పుడూ కోడి పిల్లలను ఎత్తుకొనిపోయే దానిగా లేదా మనుషుల కలేబరాలను పీక్కుతీనేదానిగా కథలు వింటుంటాము.

కాని గ్రద్ద జీవితము జీవిత పాఠాన్ని చెబుతుంది.

గ్రద్ద జీవితకాలము 70 సం॥. ఈ జాతి పక్షుల్లో ఎక్కువకాలము బ్రతికేది గ్రద్దే. గ్రద్దకి 40 సంవత్సరాలు పూర్తి అయ్యేసరికి దాని కాలిగోళ్ళు బాగా పొడవుగా పెరిగి ఆహారాన్ని పట్టుకోవడానికి సహకరింపవు. పొడవైన దాని ముక్కు కొనచివర వంగిపోయి పట్టుకున్న ఆహారమును నోటితో తినడానికి సహకరించదు. ఈకలు దట్టంగా పెరిగి రెక్కలు బరువై చురుకుగా ఎగరడానికి సహకరించవు.

ఆ సమయములో దాని ముందున్నవి రెండే లక్ష్యాలు.

1. ఆహారాన్ని సంపాదించుకోలేక సుష్కించి మరణించడం లేదా

2. బాధాకరమైనా సరే తనను తాను మార్చుకోవడము

ఈ ప్రపంచములో ప్రాణం ఉన్న ఏ జీవి అయినా ఎంత క్షీణదశకు వచ్చినా బ్రతకాలనే అనుకుంటుంది. అలాగే గ్రద్ద కూడా అనుకుంటుంది. గ్రద్ద ఏ విధంగా తనను తాను మార్చుకొనునో చూద్దాం.

ఈ మార్పు కోసము గ్రద్ద తనకు అందుబాటులో ప్రమాదములేని ఒక ఎత్తైన కొండను తన స్థావరంగా చేసుకొంటుంది. అక్కడ పెరిగిపోయిన తన ముక్కు కొనను కాలిగోళ్ళ మధ్య పెట్టికొని ఎంతో బాధతో వొలిచేసుకుంటుంది. ఇలా వదిలించుకున్న ముక్కు మళ్ళీ కాస్తా కొత్తగా వచ్చి ముక్కు పదునుగా పెరిగే వరకు ఎదురు చూస్తుంది. అలా పదునుగా పెరిగిన కొత్త ముక్కుతో అవసరానికి మించి పెరిగిన కాలిగోళ్ళను వదిలించుకుంటుంది. ఇక కొత్త గోళ్ళు పెరిగిన తరువాత వాటి సహాయముతో తన రెక్కలకు బరువైన పాత ఈకలను పీకేస్తుంది. ఇలా తన రెక్కలను తేలికగా మార్చుకుంటుంది. ఇలా 150 రోజులు దాదాపు 5 నెలలు బాధాకరమైన సమయమును వెళ్ళబుచ్చుతుంది. ఎంతో కృషితో సాధించుకొన్న పునర్జన్మతో మరో 30 సంవత్సరములు బ్రతుకుంది.

ఈ సృష్టిలో మనము హాయిగా బ్రతకాలంటే మార్పు అనే ఆరునెలలు చాల అత్యవసరం. జీవిత సత్యాన్ని గ్రద్ద జీవించి మనల్ని కూడ అలా జీవించమని బోధిస్తుంది. మనము జీవితాన్ని మార్చే ధ్యానసాధన మాత్రం 1 గంట చేయలేము. జీవితము మాత్రమే కావాలి. మనము ధ్యానము చేయము. కాని ఆరోగ్యము ఆనందము మనకు కావాలి. ఎలా వస్తుంది. ఎక్కడనుండి వస్తుంది? ఒక పక్షి కరోరసాధన ద్వారా 30 సంవత్సరముల ఆయుష్షును పెంచుకొంది.

మనము కూడా పక్షిలాగా కరోర శ్రమగావించి ధ్యానము నందు పట్టును సాధించి మనస్సును దేహమును ఆరోగ్యముగా ఉంచుకుందాం. ఆనందమును అనుభవిద్దాం. ఓమ్.

శ్రీ నరసింహ శతకము

సీ॥ అర్ధివాండ్రకు నీక హానిచేయుట కంటె
తెంపుతో వసనాభిఁ దినుట మేలు
ఆడుబిడ్డల సొమ్ము నపహరించుటకంటె
బండఁ గట్టుక నూతఁ బడుట మేలు
పరుల కొంతల బట్టి బల్మిఁగూడుట కంటె
బడబాగ్ని కీలలఁ బడుట మేలు
బ్రతుకఁ జాలక దొంగ పనులు చేయుట కంటె
కొంగుతో ముష్టెత్తుకొనుట మేలు

తే॥ జలజదళనేత్ర నీ భక్తజనులతోడ
జగడమాడుటకంటెను చావు మేలు
భూషణవికాస! శ్రీధర్మపుర నివాస!
దుష్టసంహార! నరసింహ! దురితదూర!

ఓ నరసింహస్వామీ! శ్రీ ధర్మపురనివాసా! దుష్టులను నాశమొందించువాడా! దురితములను దూరమొనర్చువాడా! అడుక్కొని తినువారికి అపకారము చేయడంకంటే విషం త్రాగి చావడం మేలు. తన అక్క చెల్లెండ్ర సొత్తును కాజేయడం కంటే ఏదో ఒక గుదిబండ కట్టుకొని నూతిలోనో చెఱువులోనో పడి చావడం మేలు. ఇతరుల భార్యలను బలవంతముగ పొందుటకంటె అగ్నిలో దూకి ఆత్మహత్య చేసికోవడం మంచిది. బ్రతుకుదెరువుకోసం దొంగపనులు చేయుటకంటె భిక్షమొత్తుకొని జీవితమును గడపడం చాలా మంచిది. అలాగుననే నీ భక్తులతో కొట్లాట పెట్టుకోవడం కంటె ఏలాగైనా చావడమే మంచిది.

భిక్షగాండ్రు చాలా బాధలకోర్చి మానావమానములను త్యజించి అడుక్కుతినేవారు ఉన్నారు. వారికి పెట్టకుండా చెడుపుచేయడం చాల నికృష్టం. అలా చేయడం కంటె విషము తిని బ్రతుకును చాలించడం ఎంతో మేలు. బిచ్చగాండ్రు కూడ మనకు బోధ చేయుచున్నారు.

బోధయంతి న యాచంతే భిక్షాద్వారే గృహే గృహే ।

దీయతాం దీయతాం నిత్య మదాతుః ఫలమీదృశమ్ ॥

“నేను గతజన్మయందు ఎవరికి ఏమీ ఇవ్వలేదు. ఇవ్వనటువంటివారికి ఈ విధమైన స్థితి ఉంటుంది. కావున ఈనాడు నేను ప్రతిగృహమునందు యాచించుచు తిరుగుచున్నాను”

‘యాచ్ఛా మోఘో పరమధిగుణే నాధమే లబ్ధకామా’

గుణవంతుల్ని యాచించడం మంచిదే కాని తనకోర్కి నెరవేరినా అధముణ్ణి యాచించడము మంచిది కాదు అని మేఘసందేశములో కాళిదాసుగారు చెప్పారు.

గుర్వర్థమర్థీ శ్రుతపారదృశ్వా రఘో స్సకాశాదనవాప్యకామమ్ ।

గతో వదాన్యాంతర మిత్యయం మే మా భూత్పరీవాద నవావతారః ॥

చదువు చివరికంటా చదువుకొని గురుదక్షిణకోసం రఘుమహారాజు వద్దకు అడుగవచ్చినవాడు ఆ మహారాజు ఈయలేకపోయినందువలన ఆయన వద్దనుండి తనకోరిక తీరకుండానే మరొక దాతవద్దకు వెళ్ళాడు అనే నింద నాకు రాకూడదు అని ఈ శ్లోకము భావము. యాచన కోసం వచ్చిన ఆతన్ని సంతృప్తి పరచకపోతే విషం తాగినంత బాధపడేవారు. అది ఇప్పుడు లేదనుకోండి.

యాచన యందు ఆత్మగౌరవము దెబ్బతింటుంది. ఎందరో ఎన్నో విధములుగ అంటారు. వాని నన్నింటిని భరించి కూడ యాచన చేయవలసి వస్తుంది. కావున వారికి ఎట్టి ద్రోహమును చేయరాదు. ద్రోహం చేయడం కంటే మరణించడం మేలు అని శేషప్పకవిగారు నుడువుచున్నారు.

రెండవది తన అక్క చెల్లెల్ల సొత్తును అపహరించడం అంతకంటే పాపం మరొకటి లేదు. అమ్మ దగ్గర వుండే బంగారం ధనం అంతా అక్కచెల్లెల్లదే అని పెద్దలమాట. తండ్రివద్దవుండేదే కొడుకులకు చెందుతుంది. కాని ఈనాడు తల్లిమెడలో వుండే సొమ్ములు ఏమైన సొత్తు అంతా కాజేస్తున్నారు పుత్రులు. శేషప్పకవి దానిని ఈ మాట ద్వారా ఖండిస్తూ అలా చేయడం కంటే పెద్దరాయి మెడకు కట్టుకొని నూతిలోనో గోతిలోనో పడి చావడం మేలంటున్నారు.

మూడవది. పరుల భార్యలను పొందడం. దానికంటే పాపం మరొకటి లేదు. కావున దానిని కూడ ఘోరమైన కృత్యముగా వర్ణించి అగ్నిలో దూకి ప్రాణాలు వదిలిపెట్టు. మంచిదే కాని అటువంటి చెడ్డపని మాత్రం చేయకు.

అందరిని తల్లులుగ తలంచే సద్భావన మనకు అలవడవలయును. ప్రహ్లాదుని స్థితి అదియే

“కన్నుదోయికి అన్యకాంతలడ్డంబైన మాతృభావము సేసి మరలువాడు”

అన్నింటిలో మరొక చెడ్డది దొంగతనము చేయడం. పరుల సొత్తును ఎట్టి పరిస్థితులయందును తస్కరించ రాదు. ఎవరివస్తువునైనా సరే అడగనిదే వాడుకోరాదు.

మహాభారతమునందు చక్కని కథ చెప్పబడినది. అన్నగారి ఇంటిలో కూడ అడగకుండ ఏ వస్తువును గ్రహించరాదు. కావున దొంగతనము చేయుటకంటే మేలైనది యాచన. యాచన గురించి పైన మీకు వివరముగ చెప్పడము జరిగినది.

ఈ పేజీ స్థలదాతలు :

కీ॥శే॥ శ్రీ బండి లింబయ్యగారి జ్ఞాపకార్థము శ్రీమతి బండి సుమిత్ర
నర్సయ్యదంపతులు, శ్రీసత్యానంద వృద్ధాశ్రమము, కిసాన్ నగర్, నిజామాబాద్ జిల్లా

శ్రీహరితీర్థస్వాములవారి పర్యటనా కార్యక్రమములు

07-01-2018 భగవాన్ శ్రీసత్యానందమహర్షి 399వ సంవార సత్సంగము, బాల్కొండ

07-01-2018 నుండి 15-01-2017 వరకు

శ్రీరామకృష్ణ సంకీర్తన మండలి, వేంపేట, జగిత్యాల జిల్లా, తెలంగాణ

16-01-2018 నుండి 19-01-2018 వరకు శ్రీసత్యానందమహర్షి గీతాశ్రమము,

కిసాన్ నగర్, నిజామాబాద్ జిల్లా

20-01-2018 నుండి 22-01-2018 వరకు

ఇందూరు సాధు పరిషత్ శ్రీయోగేశ్వర ఆశ్రమము పిప్రి, అర్మూర్

02-02-2018 నుండి 04-02-2018 వరకు

భగవాన్ శ్రీసత్యానందమహర్షి 400వ సంవార సత్సంగము మెట్పల్లి

13-02-2018 మహాశివరాత్రి, భగవాన్ శ్రీసత్యానందమహర్షులవారి 106వ జయంతి

శ్రీసత్యానందాశ్రమము ఇనమడుగు

16-02-2018 అఖిలాంధ్ర సాధు పరిషత్ మహాసభలు విశాఖపట్టణము

17-02-2018 నుండి 18-02-2018 వరకు

భగవాన్ శ్రీసత్యానందమహర్షి గీతా సత్సంగము హైదరాబాద్

19-02-2018 నుండి 28-02-2018 వరకు

శ్రీమద్భాగవత సప్తాహము, కాశీయాత్ర 10 దినములు నివాసము

03-03-2018 శ్రీమహేశ్వరానందగిరిస్వాములవారి 5వ ఆరాధన

ఓంకారేశ్వరాశ్రమము, పిప్రి, అర్మూరు మం. నిజామాబాద్ జిల్లా

04-03-2018 శ్రీ సనాతన వేదాంత మహాసభలు ఒంగోలు

06-03-2018 నుండి 08-03-2018 వరకు శ్రీతారకేశ్వరస్వామివారి ప్రతిష్ఠా

మహోత్సవం శ్రీసత్యానందమహర్షి భక్త మండలి, చింతకుంట, జగిత్యాల జిల్లా.

23-03-2018 నుండి 25-3-2018 శ్రీరామనవమి ఉత్సవములు

శ్రీరామకృష్ణ సంకీర్తన మండలి వేంపేట జగిత్యాల జిల్లా తెలంగాణ

08-04-2018 నుండి 14-04-2018 వరకు శ్రీరమణమహర్షి 68వ ఆరాధనోత్సవాలు

శ్రీసత్యానందమహర్షి గీతాశ్రమము, కిసాన్ నగర్ నిజామాబాద్ జిల్లా

ఆశ్రమపార్తలు

2017 అక్టోబరు కార్తికమాసము సప్తమినాడు నెల్లూరు జిల్లాలో విశేషముగ కోటి సోమవారము చేయుదురు. ఆ సందర్భముగ శ్రీసత్యానందాశ్రమములో విశేషపూజలు జరిగినవి. వందలాది భక్తులు విచ్చేసినారు. వారందరు శ్రీజగదంబా తారకేశ్వరులకు అభిషేకపూజాదులు నిర్వహించుకున్నారు. వారందరికి నెల్లూరు వాస్తవ్యులు శ్రీసాలేటి శారదమ్మ గోవిందరావు దంపతులు భోజనవసతులతో సహా ఆతిథ్యమిచ్చినారు. వారి సకుటుంబ పరివారమును శ్రీతారకేశ్వరస్వామివారు అనుగ్రహింతురుగాక!

2017 నవంబరు 25వ తేది నుండి 26వ తేది వరకు భగవాన్ శ్రీసత్యానందమహర్షి భక్త మండలి ముంబయిలో శ్రీసత్యానందమహర్షులవారు రచించిన శ్రీభగవద్గీతామృతతరంగిణి రెండవ అధ్యాయము సాంఖ్యయోగము గూర్చి తరగతులు జరిగాయి. శ్రీహరితీర్థస్వాములవారు నిర్వహించారు. భక్తులు పాల్గొన్నారు.

ముంబయి వర్తి శ్రీమార్కండేశ్వర మందిరములో 27-11-2017 నుండి 4-12-2017 వరకు గీతాసత్సంగ సమితి ఆధ్వర్యములో గీతా సారాంశముపై శ్రీహరితీర్థస్వాములవారు ఉపన్యాసములు గావించినారు. చాలా అద్భుతముగ నిర్వహించినారు. శ్రీరాపెల్లి నారాయణగారు శ్రీగౌడ సత్యనారాయణగారు, శ్రీమాసం శంకర్గారు ఇంకను కార్యకర్తలు విశేషముగ కృషి గావించినారు.

గీతా జయంతి సందర్భముగ 29 న భక్తమండలిలో సంపూర్ణ గీతాపారాయణము, మార్కండేశ్వర మందిరములో శ్రీసత్యానందాశ్రమములో, విశాఖపట్టణము శ్రీభమిడిపాటి జగన్నాథరావుగారి గృహమునందు కూడ గీతా పారాయణము జరిగినది. విశేషపూజలు నిర్వహించినారు.

3-12-2017 వ తేది శ్రీసత్యానందాశ్రమమునందు, శ్రీసత్యానంద విశ్వవిజ్ఞాన సంఘము ఆధ్వర్యములో శ్రీవినుకొండ రామమోహన్గారి గృహమునందు శ్రీదత్తజయంతి సందర్భముగ విశేషపూజలు భక్తి శ్రద్ధలతో జరుపబడినది.

మార్కండేశ్వర మందిరములో పూజ జరుపబడినది. శ్రీ శ్రీహరితీర్థస్వాములవారు శ్రీదత్తాత్రేయుని గూర్చి ప్రవచనములు గావించినారు. తీర్థప్రసాద వినియోగము జరిగినది. పరిసమాప్తి దినమున భక్తులందరికి మహాప్రసాద వినియోగము కూడ జరిగినది.

4-12-2017 వ తేది శ్రీ లలితా అమ్మవారికి సహస్రనామ కుంకుమపూజ నిర్వహింపబడినది. సుమారు 100 మంది అమ్మగార్లు కుంకుమపూజలలో పాల్గొన్నారు.

షిర్డి సాయిబాబాగారు తమ దేహమును చాలించి 100సం॥ అయినది. ఆ సందర్భముగ 8-12-2017వ తేది శుక్రవారము తెనాలి షిర్డిసాయిబాబా మందిరములో సాధుమహాత్ముల ప్రవచనములు ఏర్పాటు చేసినారు కమిటీవారు. అందులో భాగముగ శ్రీహరితీర్థస్వాములవారు ఉదయము 9-30 నుండి 10-30 వరకు దుఃఖనివృత్తి, శాంతి సుఖముల ప్రాప్తి అనువిషయమును గూర్చి ప్రసంగించినారు. భక్తులు విశేషముగ పాల్గొని ఆనందించినారు. అనంతరము తీర్థప్రసాద వినియోగము జరిగినది.

30-12-2017 సికిందరాబాద్ శ్రీసత్యానందమహర్షి గీతా సత్సంగము వార్షికోత్సవము భగవాన్ శ్రీరమణమహర్షి జయంతి భక్తిశ్రద్ధలతో నిర్వహించినారు. అనేకమంది స్వామీజీలు భక్తులు పాల్గొన్నారు మహాప్రసాదవినియోగము విరివిగా జరిగినది.